

Vol 42
Nru 213
Lulju - Settembru 2021

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2021

comalt@ofm.org.mt
www.co-malta.org

Qoxra Quddiem:
San Ġwann il-Battista.
Pittura f'San Ġwann
fid-Deżert, Ain Karem


Werrej



6



18



24

29



- 6 L-Gherien-Knejjes ta' San Ġwann u l-Viżitazzjoni f'Ain Karem
-
- 18 Ġrajjet ta' San Pietru u San Pawl fir-Rakkont tal-Atti tal-Appostli
-
- 24 Ix-Xbiha tal-Ħżiem (Ġer 13, 1-11) (3)
-
- 29 Ġwanni L-Battista Prekursur tal-Mulej(1)
-
- 39 L-Isfond tal-Prologutal-Evanġelju skont San Ġwann



39



IL-KUSTODJA

FIL-GĴEJJER

TAL-GREĴJA

Meta nitkellmu dwar l-Art Imqaddsa normalment naħsbu fil-missjoni li l-Frangiskani jmexxu f'Israel u fil-Palestina, fejn hemm il-magġoranza tas-Santwarji tal-Fidwa. Ftit naħsbu li l-Kustodja tal-Art Imqaddsa hi mifruxa fuq medda ta' art haġna akbar. Fl-imġhoddi, per eżempju, l-Eġittu kien kollu parti mill-Kustodja tal-Art Imqaddsa, imma llum sar Provinċja Frangikana awtonoma, iddedikata lis-Sagra Familja, filwaqt li l-Kustodja żammet biss iċ-Ċentru ta' Studji Orjentali Kristjani fil-kunvent tal-Muski fil-Kajr. Il-Kustodja hi preżenti wkoll fil-Ġordanja, fil-Libanu u fis-Sirja. F'din iż-żona, magħrufa bhala r-Reġjun ta' San Pawl, il-Kustodja tmexxi diversi parroċċi u santwarji, fosthom is-Santwarju tal-Muntanja Nebo fil-Ġordanja, il-Memorjal ta' San Pawl f'Damasku fis-Sirja, li jfakkar il-konverżjoni tal-Appostlu tal-Ġnus, u l-knisja li tfakkar id-dar ta' Ananija, wkoll f'Damasku. F'dan ir-Reġjun il-Kustodja Frangikana għandha parroċċi fil-Libanu (Tripli, Ħarissa, Beirut, Tir u Deir Mimas) u fis-Sirja (Bab Touma u Salhieh f'Damasku, San Frangisk f'Aleppo, u l-parroċċi tal-irħula ta' Yacoubieh u Knayeh). Il-Kustodja tmexxi wkoll Kullegg tat-Terra Santa f'Amman fil-Ġordanja u f'Aleppo fis-Sirja, kif ukoll ċentru parrokkjali ta' Er Ram f'Aleppo



P. John Luke Gregory

Kamp ta' refugjati - Rodi

u l-kunvent parroċċa ta' Ghassanieh (li attwalment jinsab meqrud minħabba l-gwerra ċivili fis-Sirja).

Din il-preżenza tal-Kustodja fil-Lvant Nofsani għandha wkoll preżenza storika fiż-żona tal-Baħar Eġew, bejn il-Greċja u t-Turkija. Fil-fatt, sa mit-twaqqif tagħha, l-Kustodja tal-Art Imqaddsa kienet ukoll tinkludi l-Greċja, għalkemm fl-1263 din iż-żona infirdet mill-Provinċja tas-Sirja (Art Imqaddsa) u bdiet tissejjaħ il-Provinċja tar-Romanija. Il-Kustodja kellha kunvent kbir f'Kostantinopli (Istanbul), li illum sfortunatament ma għadux f'idejha. Imma għad għandha preżenza ħajja u dinamika f'żewġ gzejjer Griegi tal-Baħar Eġew, jiġifieri f'Rodi u Kos.

Rodi hi l-akbar gżira fil-grupp tal-gzejjer

tad-Dodecanese, jiġifieri l-gzejjer Griegi li hemm faċċata tal-kosta tat-Turkija. Bħala gżira għandha storja gloriuża, u hi magħrufa l-aktar għall-perjodu li fiha kienu jsaltnu l-Kavallieri tal-Ordni ta' San Ġwann, wara li kienu tkeċċew minn Ġerusalem (1187) u Akri (1291) u kellhom isibu kenn temporanju f'Ċipru. L-Ordni tal-Kavallieri ta' San Ġwann dam fuq Rodi mill-1310 sal-1522, kważi daqs l-istess żmien li mbagħad kellu jdum f'Malta (1530-1798). F'Rodi għad hemm diversi fdalijiet mill-isbaħ tarrenju tal-Kavallieri, l-aktar fil-fortifikazzjonijiet medjevali, kastelli u palazz tal-Gran Mastri li għadu jiddomina fuq il-belt u l-port ta' Rodi. L-istess ngħidu dwar il-gżira iżgħar ta' Kos, li kienet

ukoll taht il-ħakma tal-Kavallieri u li fiha kastelli u fortifikazzjonijiet tal-epoka.

Fil-gżira ta' Rodi l-Frangiskani kienu preżenti sa minn diversi sekli ilu, imma l-knisja prinċipali Kattolika tal-gżira, li fil-magħoranza hi Griega Ortodossa, inbniet kif inhi illum fl-1853. Il-knisja hi ddedikata lil Santa Maria delle Vittorie, billi Rodi wkoll tfakkar il-festa tan-Natività tal-Vergni Marija fit-8 ta' Settembru, l-aktar bir-rabta mal-ikona famuża tal-Madonna ta' Filerimos, li kienet meqjuma fuq il-muntanja ta' Rodi u li mbagħad il-Kavallieri ġabuha magħhom f'Malta u wara spicċat fir-Russja, u illum tinsab imħarsa fil-Mużew tal-Arti ta' Cetinje fil-Montenegro. Din l-istorja kompliet

billi fl-1972 il-missjoni ta' Rodi għaddiet minn idejn il-patrijiet Franġiskani ta' Assisi f'idejn il-Kustodja tal-Art Imqaddsa, li akkwistat iż-żewġ knejjes Kattoliċi prinċipali tal-gżira, dik ta' Santa Maria delle Vittorie u dik ta' San Franġisk, barra l-hitan tal-belt storika ta' Rodi.

Għalkemm dan l-aspett storiku hu importanti biex nifhmu l-preżenza Franġiskana fil-gżejjer Griegi ta' Rodi u Kos, ta' min isemmi l-hidma pastorali li l-Kustodja twettaq f'dan ir-reġjun tal-Greċja. Il-gżejjer Griegi mhumiex biss ċentri magħrufin ta' turizmu, fejn diversi turisti Ewropej jiġu l-aktar fis-sajf u għaldaqstant isibu wkoll servizz reliġjuż fil-knejjes Kattoliċi tal-gżejjer. Dawn il-gżejjer illum saru wkoll ċentri li fihom marru jgħixu diversi immigrati biex ifittxu x-xogħol fil-qasam tat-turizmu F'dawn l-aħħar snin, imbagħad, minhabba l-vicinanza tat-Turkija (li tidher mill-kosta tal-gżejjer ftit kilometri biss bogħod minnhom), eluf ta' immigrati klandestini, l-aktar Sirjani, jaqsmu l-baħar u jittantaw xortihom fl-Ewropa. Dan il-fenomeno qajjem problemi kbar biex dawn

l-immigranti jiġu inseriti f'ambjent li mhux dejjem lest li jilqagħhom bi spirtu ta' akkoljenza.

Għal dawn l-aħħar 17-il sena ilu preżenti f'Rodi Patri John Luke Gregory, patri Inġliż tal-Kustodja tal-Art Imqaddsa. Patri John Luke hu bniedem dinamiku. Jitkellem l-Inġliż, it-Taljan, il-Grieg, il-Ġermaniż, il-Polakk, il-Latin, u għalhekk inserixxa ruħu b'mod sħiħ fil-pastorali tal-gżejjer Griegi. Għalkemm residenti fil-kunvent ta' Santa Maria delle Vittorie, flimkien ma' Franġiskani oħrajn u sacerdoti ospiti hu jahdem fir-reġjun kollu tal-gżejjer Griegi taż-żona tad-Dodecanese.

Patri John Luke, li għal xi żmien qabel daħal patri għex ukoll Għawdex u jaf lil Malta, sar popolari fuq diversi "features" li dehru fuq il-ġurnal tal-Vatikan "Osservatore Romano" għall-hidma kbira karitattiva tiegħu favur l-immigranti klandestini fil-kampijiet tar-refuġjati li hemm fuq Rodi u Kos. Realtà li hadd ma kien jaf biha, f'nofs gżejjer mimlijin turisti u postijiet ta' divertiment. Fis-skiet u bla ma jdoqq trombi Patri John Luke

jahdem biex jagħti dinjità u tama lil dawn ir-refuġjati, hafna minnhom vittmi tal-gwerra ċivili fis-Sirja. Hu jorganizza għalihom għajnuniet u joffrilmhom ikel u htigijiet fundamentali tal-ħajja, l-aktar bl-għajnuna tal-NGO "Associazione di Terra Santa" u voluntieri li jgħinuh. Hu verament Franġiskan li għaraf jagħmel karità fis-skiet, u li Alla ippremja l-hidma tiegħu billi sar popolari hafna saħansitra mal-Papa Franġisku li ried jiltaq' miegħu u jisma' dwar is-sitwazzjoni mwiegħra tal-immigrati ta' Rodi u Kos.

Il-Kustodja tal-Art Imqaddsa fil-gżejjer Griegi qiegħda toffri servizz umanitarju prezzjuż, u marbut mal-missjoni tagħha fil-Lvant Nofsani. Jekk is-Sirja hi wahda mill-aktar pajjiżi li tgħin il-Kustodja bil-preżenza tagħha, issa anke Rodi saret il-gżira tat-tama għal eluf ta' Sirjani immigrati li jsibu f'Patri John Luke u fil-Kustodja raġġ ta' tama fit-tfittxija tagħhom għal ġejjieni aħjar għalihom u għall-familji tagħhom. Mod kif il-Franġiskani tal-Art Imqaddsa jagħmlu karità mingħajr hafna daqq ta' trombi u popolarità fil-mezzi tax-xandir.

Ghar-Knisja ta' S. Ġwann fid-Deżert



**L-GHERIEN-KNEJJES
TA' SAN ĠWANN U
L-VIŻITAZZJONI
F'AIN KAREM**

Noel Muscat ofm

Gherien-Knejjes fl-Art Imqaddsa (III)

Fl-Evangġelu tiegħu San Luqa jiddeskrivi kif Marija, wara li l-Arkanġlu Gabriel ħabbriha t-twelid ta' Ġesù u tgħarrfilha li qaribitha Eliżabetta kienet tqila, "qamet u marret thaffef lejn l-għoljiet f'belt tal-Lhudija, dahlet fid-dar ta' Żakkarija u sellmet lil Eliżabetta" (Lq 1,39-40).

Ir-raġal ta' Ain Karem u r-rabta tiegħu ma' S. Ġwann Battista

Il-post li fih kienet tgħix Eliżabetta kien jiġi ndikat mill-pellegrini fis-6 seklu xi 8 kilometri barra Ġerusalem. Fis-seklu 8 il-Lezzjunarju Gregorjan isemmi li kien hemm knisja fid-dar ta' Eliżabetta fir-raġal

ta' *Encharim* (Ain Karem). Fis-seklu 10 Euty chius isemmi knisja ta' Żakkarija. Din x'aktarx tirreferi għall-knisja li tfakkar it-twelid ta' San Ġwann.

L-ewwel deskrizzjoni li għandna tad-dar ta' Żakkarija, fejn twieled Ġwanni l-Battista, hi dik tal-Abati Danjel fi żmien il-Kruċjati (1106-1108): "F'dan il-post inbniet knisja għolja. Fuq ix-xellug int u tidhol fil-knisja hemm għar ckejken li fih altar. F'dan l-għar twieled Ġwanni l-Prekursur."

Fit-28 ta' Settembru 1110 ir-re Kruċjat Baldovino I offra żewġ irhula qrib Ġerusalem, dawk ta' Bait Safafa u Montana (Ain Karem) lill-Kavallieri

Ospitalieri (ta' San Ġwann). Minn dak iż-żmien ir-raġal ta' *Montana* beda jiġi identifikat ma' Ain Karem u l-knisja bdiet tissejjaħ San Ġwann *in Montana (montana Judaeae)*, tradizzjoni li tmur lura għal San Ġilormu li ttraduċa l-espressjoni griega εις τὴν ὄρεινὴν (*eis tēn oreinēn*) bil-latin *in montana*, u applikaha għaż-żona partikulari tal-għoljiet barra Ġerusalem fejn tinsab Ain Karem. Fl-1175 Teodorico jirreferi għall-post bhala San Ġwann *Silvestris* (fil-boskijiet).

Fl-1166 ir-re Amalric ikkonferma lill-abati u l-kanoniċi tat-*Templum Domini* ta' Ġerusalem il-proprjetà tad-dwieli

Ir-raġal ta' Ain Karem



u d-dar ta' San Ġwann. Il-kanoniċi tat-*Templum Domini*, il-koppla tal-blata fuq l-ispjanata tat-Tempju (li l-Kruċjati kienu hađu mill-Musulmani u bidluha fi knisja) kienu l-Kanoniċi Regolari ta' Santu Wistin, li allura x'aktarx li kienu juffiċjaw il-knisja ta' Ain Karem.

Fl-1185 ir-raheb Grieg Ġwann Phocas jiddeskrivi l-knisja bħala mibnija fuq l-għar li fih twieled il-Battista. Fl-1187 Saladin ha din il-knisja f'idejh wara li keċċa lill-Kruċjati minn Ġerusalem. Fis-seklu 14 insibu xi riferimenti minn pellegrini li kienu jżuru Ain Karem, li jsemmu ż-żewġ knejjes, jiġifieri dik tat-twelid tal-Prekursur u dik ta' Santa Elizabetta (il-Viżitazzjoni), marbutin rispettivament mal-kantiċi evangeliċi tal-*Benedictus* u l-*Magnificat*.

Fl-1335 Giacomo di Verona jikteb li r-raħal kien f'idejn is-Saraċini, u li wiehed ried jinżel 20 tarġa biex jasal fl-għar li fih hemm l-altar li jimmarka l-post tat-twelid tal-Battista.

Fl-1346-50 il-pellegrin Franġiskan Nicolò da Poggibonsi jikteb: "Meta tinżel issib il-monasteru fuq hotba żgħira fil-wied. Fih hafna binjiet li fihom joqogħdu hafna Saraċini krudili u ħżiena. Ġewwa hemm knisja sabiħa, li għaliha titla' minn erba'

tarġiet. F'nofs il-knisja, fuq ix-xellug tal-altar, hemm bieb li jdaħħlek f'kappella; ġewwanett fil-kappella hemm abside li fiha blata li fuqha ssir il-Quddiesa. Taħt il-blata, ġewwa l-abside, hemm ġebba bajda, u hu f'dak il-post li Elizabetta welldet lil San Ġwann Battista."

Lejn tmiem is-seklu 14 l-insara ma setgħux iżuru l-knisja, għax kienet saret stalla. Imma mill-pellegrin Russu Grethenios nafu li, għalkemm il-knisja kienet abbandunata, il-patrijarka Grieg kien jiġi kull sena biex jiċcelebra l-festa tat-twelid ta' San Ġwann fl-24 ta' Ġunju.

Francesco Suriano jgħidilna li fl-1485 il-Franġiskani kien irnexxielhom jixtru l-kappella tat-twelid tal-Battista u dawwruha b'ħajt, u darba fis-sena kienu jiġi jiċcelebraw il-Quddiesa nhar jum il-festa tat-twelid tal-Prekursur. Fl-1480-83 Felix Faber jiddeskrivi l-knisja bħala twila, bil-volta u għadha mpittra, filwaqt li Suriano jikkonferma li ma kinetx iġġarrfet.

Kien biss fid-29 ta' April 1621 li l-Kustodju Patri Tommaso Obicini da Novara rnexxiel jakkwista l-permess mill-Qâdi ta' Ġerusalem biex jirrestawra l-knisja kif kienet oriġinarjament u jħalli hemmhekk tliet Franġiskani biex juffiċjawha.

Il-prokuratur tal-Kustodja tal-Art Imqaddsa, li hađem biex jiġi akkwistat dan is-santwarju f'dak iż-żmien kien Patri Michele Albino, Franġiskan Malti.

Fl-1626 il-Franġiskan Francesco Quaresmi jikteb: "il-post tat-Twelid ta' San Ġwann instab li kien miksi bl-irħam, u fiċ-ċentru tnaqqxet stilla bħal dik li hemm fil-post tat-Twelid tal-Mulej f'Betlehem: l-art kienet kollha mużajkata." F'dan iż-żmien, iżda, l-knisja kienet diġà reġġhet waqgħet lura f'idejn il-proprjetarji Musulmani u reġġhet inbidlet fi stalla. Imma fl-1673, wara l-intervent tal-ambaxxatur Franciż quddiem is-Sultan Turk f'Kostantinopli, il-knisja reġġhet ingħatat lill-Franġiskani. Kellha bżonn restawr għax parti mis-saqaf kien sfrondat, imma fl-1674 il-Kustodju Patri Claudio di Lodi ha l-pussess formali tagħha f'isem il-Kustodja tal-Art Imqaddsa fid-29 ta' April.

Il-pellegrini li żaru l-knisja jiddeskrivuha bħala knisja li għandha volta u koppla sabiħa fuq tambur ottagonali li minnha jidhol id-dawl, u li fuq ix-xellug hemm kappella mhaffra fil-blat li fiha altar u li tinzel fiha bit-taraġ. Għalkemm l-inkwiet mal-ex-proprjetarji Musulmani kompli għal xi seklu ieħor, bejn l-1694 u l-1697 il-Franġiskani rrestawraw il-knisja u bdew

joqogħdu fil-kunvent b'mod stabbli. Kien f'dan iż-żmien li l-għar-knisja tat-Twelid tal-Prekursur gie miksi bl-irham kif għadu jidher sal-lum. L-altar tal-kripta li naraw illum tqiegħed fl-1857. Matul is-seklu 19 saru diversi xogħlijiet ta' restawr fil-knisja.

L-Għar-Knisja tat-Twelid tal-Battista

L-Għar-Knisja jissemma għall-ewwel darba mill-Abati Danjel fl-1106-08. Hu għar forma ovali, maqtuġh fil-blat, twil 5 metri u wiesa' 4 metri, u 3.2 metri għoli. Is-saqaf tiegħu forma ta' koppla, li fih antikament kien hemm fetha. Jinsab fuq it-tramuntana tal-abside tal-knisja principali ta' San Ġwann *in Montana*, u tasal għalih min-navata tat-tramuntana tal-knisja li twasslek għal taraġ tar-rham li jinżel fl-għar. Qrib il-bidu tat-taraġ, fuq il-ħajt tax-xellug, tinnota diversi oqbra Biżantini mħaffrin fil-blat, li huma indikazzjoni tal-kult li dan il-post kien igawdi sa mill-qedem. L-art tal-għar hi pavimentata minn tesseri rettangolari ta' stil Cosmatesque medjevali. L-għar jinsab xi 1.2 metri taħt il-livell tal-knisja. Fih altar mal-ħajt tal-abside li jmur lura għal wara l-1673, u li taħtu hemm stilla tar-rham li timmarka l-post tat-Twelid ta' San Ġwann Battista, *Hic Præcursor Domini Natus Est*, fuq l-istess stil tal-istilla



Għar-Knisja tat-Twelid ta' S. Ġwann, Ain Karem



Altar fuq il-post tat-Twelid ta' S. Ġwann Battista

li timmarka l-post tat-Twelid ta' Ġesù f'Betlehem. L-arkeologi Frangiskani Bellarmino Bagatti u Eugenio Alliata jikkonkludu li l-għamla tal-għar u l-fatt li kellu fetha fis-saqaf jindika li originarjament seta' kien xi silo jew giebja. Hu x'inhu, l-għar hu hafna eqdem mill-knisja. Fl-1480 Felix Faber jinnota li kien ra xi pitturi fl-għar, imma dawn illum għebu għal kollox.

Il-fatt li dan il-post kellu kult sa mill-qedem jidher ukoll mill-fdalijiet Bizantini li nstabu taht il-knisja attwali. Taht il-portiku li żdied mal-faċċata, li hi għolja sewwa mill-pjazza ta' quddiemha, saru skavi minn P. Sylvester Saller fl-1941-42, u nstabet kripta forma ta' kappella rettangolari, xi 14-il-metru twila u ħdax-il metru wiesgħa, li għandha abside fuq ix-xaqliba tal-lvant, li tikkorrispondi għal pożizzjoni taht il-bieb principali tal-knisja. L-abside kellha fiha żewġ oqbra Bizantini, u fiha wkoll mużajk bil-kliem Grieg χαϊρετώ μάρτυρες του Θεού (*chaireto mártures tou Theou*), "Sliem għalikom, martri ta' Alla." Dan jindika li din il-kappella kienet isservi bhala *martyrium* jew kappella ta' tifikira. Fuq in-nofsinar tal-kripta kien hemm ukoll bażilika Bizantina b'abside semi-ċirkulari u mużajki li jmorru lura għas-sekli 5-6.

Il-Knisja-Għar tal-Viżitazzjoni u ta' San Ġwann fid-Deżert

L-istorja dwar kif it-tfajjel Ġwanni l-Battista ħarab mill-qilla tal-persekuzzjoni ta' Erodi meta dan qatel it-Trabi Innocenti, ħakmet is-sensibilità tal-kittieba Kristjani tal-qedem. Il-kitba apokrifika Pseudo-Vangelu ta' Ġakbu ta' nofs it-tieni seklu tgħid li Elizabetta ħarbet bit-tfajjel Ġwanni lejn l-għoljiet u talbet il-protezzjoni ta' Alla. Dak il-ħin il-blat infetaħ biex laqa' fih lill-omm u lit-tarbija f'għar u ħbiehom mis-suldati ta' Erodi. Għaldaqstant f'epoka Bizantina dan l-għar gie assocjat mal-post li fih inħbiet Elizabetta maċ-ċkejken Ġwann fid-"deżert", jew post imwarrab, fejn Ġwanni mbagħad kiber. Dan il-post hu indikat qrib ir-raħal Lhudi ta' Even Sappir, fuq in-Nahal Sorek (Wied ta' Sorek), xi 3 kilometri bogħod minn Ain Karem. Imma t-tradizzjoni rabtita wkoll mal-knisja-għar jew kripta li hemm illum taht il-knisja tal-Viżitazzjoni tal-Vergni Marija, fuq l-għolja faċċata tar-raħal ta' Ain Karem, hekk li x-xhieda antiki tal-fatt tal-ħarba ta' San Ġwann u Elizabetta mhumieħ dejjem ċari dwar liema miż-żewġ postijiet ikunu jirreferu għalih.

Fis-seklu 12 l-Abati Danjel jikteb: "F'dak il-post wieħed jista' jara l-blata sal-gurnata

tal-lum. Fuq dak il-post inbniet knisja ċkejka, u taht din il-knisja hemm għar żgħir u knisja oħra mibnija mal-għar quddiemha. F'dan l-għar inixxi ilma tajjeb hafna, u Elizabetta u Ġwanni kienu jixorbu dan l-ilma meta kienu jgħixu fl-għar fuq il-muntanja mharsin mill-aṅġlu sal-mewt ta' Erodi. U din il-muntanja hi kbira u hi miksija bil-boskijiet u bil-widien mimlijin siġar."

Fl-1169 kienet twaqqfet l-abbazija ta' San Ġwann fil-Bosk (*in nemore*), li kienet dipendenti mill-abbazija Ċisterċensi ta' Belmont fil-Kontea ta' Tripli fil-Libanu.

Fl-1185 il-Grieg Ġwann Phocas isemmi dan l-għar, imma mhux il-knisja. Wara l-1187 l-post ma jissemmiex aktar, għax dik is-sena l-Kruċjati kienu tilfu Ġerusalem, u jidher li dan is-santwarju kien gie abbandunat. Ġer

Fl-1330 Antonio di Cremona jikteb: "Mhux bogħod mid-dar ta' Żakkarija, fuq ix-xaqliba tal-muntanja u mdawwar bis-siġar tal-bosk, hemm il-post li fih Santa Elizabetta marret tinheba ma' San Ġwann il-Battista."

Giacomo di Verona, fl-istess żmien, jikteb li dik il-knisja kienet marbuta mal-monasteru li fih kienu jgħixu rhieb Armeni, u li fil-knisja kien hemm 30 targa li kienu jniżżluk f'għar li fih kien hemm altar; dan kien il-post

li fiħ Santa Eliżabetta kienet tiġi titlob u fejn baqgħet sa ma twieled Ġwanni l-Battista. Dan ir-riferiment jindika din il-knisja bħala dik tal-Viżitazzjoni, fuq id-deskrizzjoni li jagħtina San Luqa 1,24-25: “Xi żmien wara, martu Eliżabetta nisslet fil-ġuf, u għal hames xhur sħaħ fittxet li tinheba min-nies, għax bdiet tgħid: ‘Hekk għamel miegħi l-Mulej, li għoġbu jnehħili minn fuqi l-għajb li kelli quddiem in-nies!’”

Deskrizzjoni dettaljata tal-knisja jagħtihielna l-pellegrin Nicolò de

Martoni, li kien mar l-Art Imqaddsa fl-1394 u fil-vjaġġ tiegħu kien ukoll waqaf Malta u Ghawdex. Hu jgħid: “Tidher hemmhekk binja kbira, bħal kastell; imma kollox hu meqrud hlief kappella li tinsab taħt volta li darba kienet kappella sabiħa, imma li minnha issa fadal biss żewġ hitan ... Fuq il-lemin tal-kappella hemm fetħa f’xaqq fil-muntanja. Meta San Gwann kien jaf li l-Innoċenti kienu qed jiġu maqtulin minn Erodi, hu ordna lill-muntanja biex tinfetħ, u hemmhekk inheba hu flimkien ma’

Innoċenti ohrajn.” Varjant ieħor tal-istorja li kull darba tirrepeti ruhha kemm fil-kripta-għar tal-Viżitazzjoni (li għalih qed jirreferi dan it-test) kif ukoll fl-għar tal-eremitaġġ ta’ San Ġwann fid-Deżert, magħruf ukoll bl-isem ta’ Ain al-Habis (l-Għajn tar-raheb).

Lejn is-seklu 14 din il-kripta-għar bdiet tiġi assoċjata mal-misteru tal-Viżitazzjoni u ċ-ċirkonċizzjoni ta’ San Ġwann Battista, u hemmhekk il-pellegrini kienu jkantaw il-*Magnificat* u l-*Benedictus*.

Maż-żmien din il-kripta-għar giet okkupata mill-Gharab, u meta Felix Faber talab biex jidhol jaraha fl-1480-83 kellu jhallas il-flus lill-familja Gharbija li kienet okkupata.

Fl-1485 il-Frangiskan Francesco Suriano jikteb: “Hemmhekk kien hemm knisja sabiħa u magħha monasteru, imma issa tinsab imġarrfa. Imma għad hemm l-altar maġġur wieqaf li fuqu tiġi ċċelebrata l-quddiesa f’ċerti festi. Id-dar saret knisja imma meta kont jien Gwardjan (Ġerusalemm) iġġarrfet u ma reġgħetx inbniet.”

Kif għamli fil-każ tal-għar-knisja tat-Twelid tal-Battista, fl-1679 il-Frangiskani rnexxielhom jakkwistaw ukoll din il-kripta u bnew il-volta ta’ taħt il-knisja li kienet iġġarrfet. Maż-żmien



Knisja tal-Viżitazzjoni Ain Karem



L-Għar-Knisja ta' S. Ġwann fid-Deżert, Ain Karem

il-Frangiskani tal-Art Imqaddsa rnexxielhom jibnu l-kunvent fuq il-fdalijiet Kruċjati. Fl-1891 bnew kampnar u wara li P. Bellarmino Bagatti għamel l-iskavi fl-1938 giet mibnija l-knisja superjuri fuq il-

kripta-għar fuq id-disinn tal-arkitett Antonio Barluzzi. Fil-każ tal-għar-knisja ta' San Ġwann fid-Deżert, fejn il-Frangiskani ilhom prezenti mill-1922, għandna xhieda ta' pellegrini medjevali l-aktar dwar

l-għajn tal-ilma ġieri li tat l-isem lil dan il-post u li tnixxi fuq l-għar-kripta, li hu wkoll assoċjat mat-tradizzjoni li Elizabetta stahbiet hemmhekk maċ-ċkejken Ġwanni fil-persekuzzjoni ta' Erodi.

Francesco Suriano jsemmi din in-nixxieġha u jgħid ukoll li kien hemm fdalijiet ta' monasteru abbandunat. It-tifkira ta' Santa Elizabetta f'dan il-post tiġi indikata wkoll f'binja forma ta' torri li hemm ftit 'il fuq mill-eremitaġġ Franġiskan, u li fiha kappella ddedikata lil Santa Elizabetta u qabar tal-epoka Kruċjata li jissejjaħ "il-qabar ta' Elizabetta," għax it-tradizzjoni tgħid li Elizabetta mietet hawnhekk waqt li Ġwanni kien qed iħejji ruħu għall-ministeru profetiku tiegħu. Minn studju li sar fuq il-ġebel ta' dan it-torri jidher li l-binja hi Kruċjata, imma x'aktarx hemm ukoll ġebel li jmur lura għall-epoka Bizantina.

L-għar-kripta jinsab taħt il-kunventin Franġiskan u fuqu hemm ukoll knisja. Titla' għalih minn maġenb il-vaska li timtela bl-ilma tan-nixxieġha ta' Ain al-Habis. Hu għar ċkejken li fih hemm ukoll l-istess formazzjoni fil-blat li nsibu fl-għar-kripta tal-Viżitazzjoni, jiġifieri l-fetha fil-blat li tiġi assoċjata mal-fatt mirakoluż meta Elizabetta marret tinheba bit-tfajjel Ġwanni waqt il-persekuzzjoni ta' Erod. Fuq l-altar żgħir tal-għar hemm rappreżentazzjoni reċenti ta' Elizabetta bit-tfajjel Ġwanni l-Battista li saret mill-artist Malti Nathanael Theuma li għadda xi żmien f'dan l-eremitaġġ.

Ta' min iżid li t-tradizzjoni tal-Innoċenti maqtula

minn Erod hi hajja fiż-żona ta' Ain Karem, li mhijiex daqstant bogħod minn Betleħem. Fil-fatt San Matthew 2,16 jgħid li: "Erod mbagħad, meta ra li l-maġi kienu daħku bih, nkorla bis-shiħ, u baġħat joqtol f'Betleħem u fl-inħawi kollha tagħha lit-tfal subien kollha ta' minn sentejn 'l isfel, skont iż-żmien li sar jaf mingħand il-maġi." Il-fatt li ma' Betleħem jissemma wkoll ir-reġjun ta' madwarha ċertament jinkludi wkoll ir-raħal ta' Ain Karem bit-tifkiriet kollha li semmejna, li kollha għandhom referenzi għal din il-ġrajja. Fil-każ ta' San Ġwann *in Montana* għandna l-iskrizzjoni li rajna li ssellem lill-"Martri ta' Alla", u li giet assoċjata mal-Innoċenti Martri (anke jekk, fil-fatt, x'aktarx tirreferi għall-Martri tal-persekuzzjoni tar-rivoluzzjoni Samaritana tas-sena 529). Fil-każ tal-għerien-kripta tal-Viżitazzjoni u ta' San Ġwann fid-Deżert għandna l-fetha fil-muntanja u l-blata mhaffra li mill-ġdid tfakkar l-istess ġrajja tat-tfulija tal-Battista, f'dawn iż-żewġ postijiet mal-ġenb tal-muntanja ta' Ain Karem li antikament kienu t-tnejn marbutin mal-figura ta' San Ġwann "fil-Boskijiet" u "fid-Deżert."

Billi hemm tliet postijiet li, f'distanza qasira, jfakkru kważi l-istess ġrajja, tajjeb li nippruvaw nispejgaw

b'aktar dettall id-differenzi bejniethom billi, kif rajna, ix-xhieda tal-qedem ta' spiss hawdu t-tifkira f'post jew f'ieħor u ma kinux dejjem ċari fid-deskrizzjoni.

It-tradizzjoni dwar il-Battista fil-Protovangeli ta' Ġakbu

Il-Protovangeli ta' Ġakbu hu kitba apokrifa bil-Grieg li giet miktuba bejn is-snin 140-170 tal-era Kristjana. L-iskop tiegħu hu li jipprovi żviluppi fuq ir-rakkonti tat-tfulija ta' Ġesù li nsibu fl-ewwel żewġ kapitli tal-Vangeli ta' Matthew u Luqa, u jieqaf l-aktar dwar il-fatti bejn it-twelid ta' Marija u t-twelid ta' Ġesù, bl-iskop li jkun l-eqdem kitba Kristjana li tiddefendi l-verġinità ta' Marija. L-awtur hu indikat bħala "Ġakbu, hu l-Mulej", jew Ġakbu l-Ġust, li gie martirizzat fis-sena 62 u li kien il-kap tal-Knisja-Omm ta' Ġerusalemm (l-ewwel Isqof ta' Ġerusalemm). Bhal hafna kitbiet oħrajn apokrifi din hi biss attribuzzjoni lill-kittieb li kellu awtorità fil-komunità Kristjana ta' Ġerusalemm. Fil-kuntest tat-tradizzjoni dwar Ġwanni l-Battista fil-Vangeli tat-tfulija ta' Ġesù, il-Protovangeli ta' Ġakbu wkoll jagħtina hjiel interessanti lejn it-tmiem. Hu dan il-hjiel li ahna sejrjn nipprezentaw biex nifhmu aħjar dak li għidna dwar l-għerien-knejjes li f'Ain Karem ifakkru lill-Battista u

t-tfulija tiegħu. Ingibu, qabel xejn, is-siltiet minn dan il-Protovangelu ta' Ġakbu (kapitli 22-24):

“Meta Erodi ntebaħ li l-Maġi kienu daħqu bih, inkorla bis-sħiħ u baġhat is-suldati tiegħu u qalilhom: ‘Oqtlu t-tfal kollha ta’ minn sentejn ’l isfel.’

Marija, meta semgħet li t-tfal kienu qed jiġu massakrati, hadet lit-tfajjel (Ġesù), fisqietu u medditu f'maxtura tal-barrin. Elizabetta wkoll, meta semgħet li kienu qed ifittxu lil Ġwanni, qabditu u telgħet bih fuq il-muntanja. Hi bdiet tħares madwarha biex issib fejn tista' taħbih, imma ma kien hemm l-ebda post li fih setgħet tinheba. Elizabetta, għaldaqstant, bdiet tibki u titlob b'lehen għoli: ‘Muntanja ta' Alla, ilqa' lil omm u lil binha.’ Dak il-hin stess il-muntanja nferqet u laqgħethom go fiha. U deher quddiemhom dawl, għax Anġlu tal-Mulej kien niżel magħhom biex iħarishom.

Sadanittant Erodi kien iftittex lil Ġwanni, u baġhat xi qaddejja għand Żakkarija biex jgħidulu: ‘Fejn mort taħbi lil ibnek?’ Hu wegħibhom: ‘Jiena ufficjal pubbliku ta' Alla u ngħix il-hin kollu fit-tempju tal-Mulej. Jien ma nafx fejn jinsab ibni.’ Il-qaddejja marru lura biex jinfurmaw lil Erodi. Dan xegħel bil-għadab u qalilhom: ‘Dak hu ibnu li se jsaltan fuq Israel!’ Għaldaqstant reġa’

baġhathom biex jgħidulu: ‘Għidilna l-verità: fejn hu ibnek? Taf tajjeb li jiena nista' nithallas b'demmek.’ Żakkarija wieġeb: ‘Jekk inti xxerred demmi, jiena nsir xhud (martri) ta' Alla. L-ispirtu tiegħi jiġi milqugħ mis-Sid, għaliex inti tkun xerridt demm bla ħtija fil-vestibolu tat-tempju tal-Mulej.’ Malli telgħet ix-xemx Żakkarija gie maqtul. Ulied Israel ma kinux jafu li hu kien gie maqtul.

Fil-hin tat-talb, is-sacerdoti ħarġu barra, imma Żakkarija ma gie jilqagħhom, kif kien soltu jagħmel, bil-barka tiegħu. Is-sacerdoti baqgħu jistennew lil Żakkarija biex miegħu jitolbu u jagħtu glorja lill-Aktar Għoli. Imma, billi l-hin kien għamel sewwa, kulhadd qabdu biża'. Wieħed minnhom għamel kuraġġ, daħal ġewwa u ħdejn l-altar ra d-demmm magħqud u sema' lehen jgħid: ‘Żakkarija gie maqtul! Id-demmm tiegħu mhux se jithassar sa ma l-vendetta tilhaq lil min qatlu.’ Malli sema' dan il-kliem beda jibza', u ħareġ barra biex javza b'kollox lis-sacerdoti. Dawn għamlu kuraġġ, daħlu u raw dak li kien ġara: sat-travi tat-tempju bdew jibku, u huma ċarrtu ħwejjigħom minn fuq sa isfel. Ma sabux lil ġismu, imma sabu lil demmu li kien magħqud. Mimlijin bil-biża', ħarġu biex iħabbu lill-poplu li Żakkarija kien gie maqtul. It-tribujiet kollha tal-poplu

saru jafu b'din il-ġrajja, u bkewh u għamlu luttu fuqu għal tlitt ijiem u tlitt iljieli. Wara t-tlitt ijiem, is-sacerdoti ddiskutew flimkien lil min se jqiegħdu f'postu, u x-xorti waqgħet fuq Xmun. Fil-fatt dan kien gie avżat mill-Ispirtu s-Santu li ma kellux jara l-mewt qabel ma jara lil Kristu fil-ġisem tiegħu.”

Ir-rabta tal-għerien-knejjes ta' Ain Karem mal-fatt rakkontat fil-Protovangelu ta' Ġakbu

Bħalma jiġri ta' spiss fil-kitbiet apokrifi, fatti storiċi li nsibuhom fl-Iskrittura jiġu żviluppati fi stejjer oħrajn marbutin magħhom, li twieldu fis-sensibilità tal-ewwel komunitajiet Lhud-Kristjani tal-Palestina. F'dan ir-rakkont tal-Protovangelu ta' Ġakbu għandna elementi originali ta' din il-kitba apokrifa li jithalltu mal-Vangeli tat-tfulija ta' Ġesù u ma' fatti oħrajn bibliċi.

Ir-riferiment għall-ġrajja tal-Maġi li jitolbu lura lejn pajjiżhom minn triq oħra biex jevitaw li jiltaqgħu ma' Erodi nafuha diġà minn San Matthew 2,12. Kienet din il-ħarba tal-Maġi li wasslet lil Erodi biex jiddeciedi li joqtol it-tfal subien kollha ta' Betleħem u tal-inħawi ta' madwarha li kellhom minn sentejn 'l isfel. Hu hawnhekk li niltaqgħu mat-tradizzjoni apokrifa marbuta mal-għerien-knejjes ta' Ain Karem.

Ghidna kif Ain Karem tidhol fir-raġġ ta' distanza possibbli minn Betlehem biex tikkwalifikaha bħala wiehed mill-irhula "fl-inħawi" ta' Betlehem. Ir-rakkont apokrifu juri kif Eliżabetta ħarbet biċ-ċkejken Ġwanni mir-rahāl tagħha "lejn il-muntanji." Din hi espressjoni li tirreferi tajjeb għar-reġjun tal-"għoljiet tal-Lhudija" li minnhom jitkellem San Luqa. L-istorja ta' Eliżabetta li titlob l-għajjnuna ta' Alla biex tkun tista' tinheba bit-tifel mill-qilla ta' Erodi tintrabat mal-fatt li l-muntanja fetħet post kenni li fih Eliżabetta setgħet tinheba. Post kenni li ċertament jirreferi għal għar, li bihom il-Lhudija hi mimlija fil-ħafna għoljiet tagħha. Huma tnejn l-għerien li rajna li ntrabtu ma' din il-ġrajja u li saru għerien-knejjes tar-rifugju ta' Eliżabetta u Ġwanni l-Battista. L-għar-knisja li illum hu l-kripta tal-knisja tal-Viżitazzjoni fuq Ain Karem hu ċertament l-aktar wiehed dokumentat u x'aktarx l-aktar wiehed loġiku, billi jinsab biss ftit passi barra mir-rahāl ta' Ain Karem imma moħbi biżżejjed fil-bosk tal-għolja biex jitqies bħala post ta' rifugju. Ta' min jgħid, iżda, li t-tradizzjoni li torbot ma' din il-kripta l-fatt ta' Eliżabetta li taħrab ma' Ġwanni x'aktarx li saret aktar popolari meta bdiet tintesa t-tifkira tal-post l-iehor, jiġifieri Ain al-Habis, jew San Ġwann



Kripta tal-Viżitazzjoni, Ain Karem

fid-Deżert, li jinsab fuq l-istess xaqliba tal-għoljiet imma aktar bogħod, xi 3 kilometri barra Ain Karem, proprju fuq in-Nahal (jew Wadi) Sorek. Dan il-post ukoll iħares għar ċkejken li, mix-xeħta kien post ta' kult sa minn żmien il-Bizantini. Il-preżenza tan-nixxieġha u l-isem tagħha (Għajn ir-raheb) huma prova li dan il-post kienu jgħixu fih l-irħieb u li l-għar kien meqjus bħala l-post li fih inħbiet Eliżabetta. Meta dan l-għar-knisja sar aktar diffiċli li wiehed iżuru minħabba d-distanza tiegħu minn ċentri abitati, kienet naturali li t-tradizzjoni ta' Eliżabetta li tinheba tiġi kkonċentrata fl-għar-kripta tal-knisja tal-Viżitazzjoni. L-istess blata li tiġi venerata fil-kripta, li turi l-fetha naturali li fiha nħbiet Eliżabetta, jista' jkun li, b'xi mod, tikkorrispondi għall-fetha simili li hemm fl-għar-knisja ta' San Ġwann fid-Deżert.

Id-differenza bejn iż-żewġ postijiet tikkonsisti fil-fatt

li, filwaqt li fil-każ tal-knisja tal-Viżitazzjoni, il-ġrajja mfakkra mill-Protovangeli ta' Ġakbu tieqaf mal-mument li fih Eliżabetta sabet kenn ma' Ġwanni, fil-każ ta' San Ġwann fid-Deżert it-tradizzjoni tkompli bis-sogġorn ta' Eliżabetta u Ġwanni flimkien għal bosta snin, almenu sal-mewt ta' Eliżabetta. L-indikazzjoni tal-"qabar" ta' Eliżabetta fil-kappella tat-torri-binja Kruċjata ffit distanza fuq l-għar, ikompli jsostni din it-tradizzjoni, u l-fatt li Ġwanni qagħad f'dan il-post biex hejja ruħu għall-ministeru profetiku tiegħu.

Il-kumpliment tal-istorja apokrifa jikkonċerna lil Żakkarija u l-"martirju" tiegħu. Hu jikkonferma dak li għidna fuq Eliżabetta li tibqa' tgħix ma' binha Ġwanni u li tidher allura li kienet armla, imma fl-istess ħin hu fatt li hu għal kollox apokrifu għax mibni fuq immaġinazzjoni spiritwali li ssib l-għeruq tagħha fl-Iskrittura. Nafu li l-isem

Żakkarija fil-Bibbja jirreferi għal diversi pesunagġi, li xi kultant ġew imħalltin wiehed mal-iehor.

Matthew 13,33-35 iqieghed dawn il-kelmiet fuq fomm Ġesù: “Ja sriep u nisel il-lifghat, kif se taħarbu mill-kundanna tal-infern? Jien għalhekk nibgħatilkom profeti u għorrief u kittieba, li xi wħud minnhom toqtluhom u ssallbuhom, u oħrajn issawtuhom fis-sinagogi tagħkom u tippersegwitawhom minn belt għal oħra, ħalli b’hekk taqa’ fuqkom il-ħtija tad-demmi tal-ġusti kollha li xtered fuq l-art, ibda minn demmi Abel il-ġust sa demmi Żakkarija bin Barakija, li intom qtiltuh bejn is-Santwarju u l-altar.”

Ġesù hawnhekk jirreferi għall-qtil tas-sacerdot Żakkarija bin Ġeħojada fit-2 Ktieb tal-Kronaki 24,20-22: “Mbagħad l-ispirtu ta’ Alla mela ruh Żakkarija, bin il-qassis Ġeħojada, u qam f’nofs il-poplu u kellimhom hekk: ‘Dan jgħid Alla: Għala qegħdin tikrsu l-kmandamenti tal-Mulej? Għalhekk ma tistgħux issibu riżq. Intom tlaqtu lill-Mulej, u hu telaq lilkom.’ Izda huma ftiehm bejniethom, u bl-ordni tas-sultan haġġruh fil-bitha tat-tempju tal-Mulej. Is-sultan Ġowas nesa l-ġid li Ġeħojada, missier Żakkarija, kien għamel miegħu, qatillu lil ibnu li, hu u jmut, qal: ‘Ħa jara l-Mulej, u jitlob il-kont hu.’”

Din il-figura tas-sacerdot Żakkarija bin Ġeħojada giet imħallta ma’ dik tal-Profeta Żakkarija bin Barakija, wiehed mill-profeti kittieba tat-Testment il-Qadim. U fil-każ tal-Protovangeli ta’ San Ġakbu għandna r-rakkont tal-martirju tas-sacerdot Żakkarija, missier Ġwanni l-Battista, li jigi rakkontat fuq il-mudell tal-martirju tas-sacerdot Żakkarija bin Ġeħojada, u mqieghed ukoll fil-kuntest tad-deskrizzjoni li Luqa 1,5-10 jagħti dwar Żakkarija, missier Ġwanni: “Fi żmien Erodi, sultan tal-Lhudija, kien hemm qassis jismu Żakkarija, mit-taqsimat ta’ Abija; martu, li kien jisimha Elizabetta, kienet minn ulied Aron. It-tnejn kienu nies ġusti quddiem Alla u jimxu bla nuqqas ta’ xejn skont il-preċetti u l-kmandamenti kollha tal-Mulej. Uljed ma kellhomx, għax Elizabetta ma setax ikollha, u t-tnejn kienu mdaħħlin fiż-żmien. Mela ġara li Żakkarija kien qieghed jaqdi dmiru ta’ qassis quddiem Alla, għax kien imissha t-taqsimat tiegħu, u, skont id-drawwa tal-liturgija, ntgħazel hu bix-xorti biex jidhol ġewwa fis-santwarju tal-Mulej ħalli jaħraq l-incens. Waqt ir-rit tal-incens, il-kotra kollha tal-poplu kienet qieghda titlob barra.” L-istorja tkompli bid-dehra tal-Arkanġlu Gabrijel li jhabbar lil Żakkarija t-twelid ta’ Ġwanni l-Battista, bir-riżultat li Żakkarija jdum fit-

tempju u n-nies jistennewh għal hin twil sakemm hareġ u ma setax ikellimhom.

Fuq kollox naraw kif il-Protovangeli ta’ Ġakbu jsegwi r-rakkont tal-Vangeli tat-tfulija ta’ Ġesù fil-verżjoni ta’ San Luqa, għax bhala suċċessur ta’ Żakkarija, maqtul minn Erodi, l-awtur idahħal lil Xmun li jidher fl-episodju tal-Preżentazzjoni ta’ Ġesù fit-Tempju.

Forsi meta wiehed jaqra dan ir-rakkont apokrifu jasal għall-konklużjoni li hu immaginarju u li għalhekk anke t-tifkriet qaddisa marbutin mat-tfulija ta’ Ġwanni l-Battista fl-għerien-knejjes ta’ Ain Karem ġew ivvintati mid-devozzjoni popolari. Imma dan kollu hu pjuttost prova tal-verità tal-fatti, għax il-kitbiet apokrifi twieldu fi ħdan il-komunità Lhudija-Kristjana ta’ Ġerusalemm li kienet bniethom fuq ir-rakkonti veri tal-Vangeli u tal-Iskrittura u indikat b’mod ċar id-diversi postijiet li setgħu kienu x-xhieda fiżiċi ta’ dawn il-grajja.

Fil-każ tas-santwarji li hemm f’Ain Karem rajna li t-tradizzjoni hi antika sew, u ċertament tmur lura għall-ewwel sekli tal-era Kristjana. Ix-xhieda dokumentata li semmejna flimkien max-xhieda arkeoloġika ta’ dawn l-għerien-knejjes hi l-baži li fuqha nbniethom it-tradizzjoni li rabtet lir-raħal pittoresk ta’ Ain Karem mal-figura ta’ San Ġwann Battista u

tal-ġenituri tiegħu Żakkarija
u Elizabetta. Il-Patrijiet
Frangiskani tal-Kustodja tal-Art
Imqaddsa li għal sekli sħaħ
ilhom iħarsu dawn it-tifkriet
qaddisa jixhdu għal dan il-kult
antikissimu li, fil-Palestina
dejjem beda minn postijiet
qaddisa mħaffrin fil-blat,
f'għerien u knejjes trogloditiċi
li huma parti sħiħa mill-kultura
paleokristjana tal-baċin tal-
Mediterran, li tagħha aħna
wkoll nagħmlu parti.

Riferenzi

Dennis Pringle, *The Churches of the Crusader Kingdom of Jerusalem. A Corpus*. Volume 1 A-K (excluding Acre and Jerusalem), Cambridge University Press 2008, pp. 24-26; 30-47; Heinrich Fürst - Gregor Geiger, *Terra Santa. La Guida della Custodia di Terra Santa*, Edizioni Terra Santa, Milano 2017, pp. 523-528; 530-532.



*“Imma meta jiġi fuqkom l-Ispirtu s-Santu, intom tircievu l-qawwa u tkunu xhieda tiegħi f’Gerusalemm, fil-Lhudija kollha u s-Samarija u sa truf l-art”
(Atti tal-Appostli 1:8).*

Fr Charles Buttigieg

San Luqa dixxiplu ta' San Pietru u San Pawl

L-awtur tal-Atti tal-Appostli huwa San Luqa, l-awtur tattielet evanġelju. Din l-opra turi li l-awtur kien prezenti f'xi mumentu tal-ġrajjet u għalhekk l-awtur jilbes il-liba ta' ġurnalista mmexxi mill-Ispirtu s-Santu. Bħall-evanġelju, huwa kiteb bi grieg tajjeb hafna jgħidulu, tal-'Koine'. Dan Luqa, jidher f'din l-opra bħala dixxiplu ta' San Pawl u anke ta' San Pietru. Din l-opra bħall-evanġelju, hija ddedikata lil wieheđ ħabib kbir tiegħu aktarx ta' klassi għolja jismu Teofilu (li jfisser: 'dak li jhobb lil Alla'). Għalhekk

l-Atti tal-Appostli huwa ndirizzat lill-insara kollha li jhobbu lil Alla.

L-Opra tal-Atti tal-Appostli

L-ewwelnett l-iskop tal-kteb huwa li ssaħħaħ il-fidi tal-insara fl-ewwel żminijiet li kienu għaddejin minn persekuzzjonijiet kbar fl-Imperu Ruman u sabiex l-evanġelju jasal mad-dinja kollha u b'hekk ikompli l-opra tal-evanġelju ta' San Luqa. Mill-ewwel kapitlu sa kap 6:7 naraw il-Knisja ta' Ġerusalem fejn kienet tiltaqa' il-komunità fejn għandna, it-Tluġ tal-Mulej

fis-sema quddiem l-appostli (1:9), l-għażla ta' Mattija (1:12-26), l-inżul tal-Ispirtu s-Santu fuq l-appostli (kap 2) u l-predikazzjoni u l-ewwel mirakli ta' San Pietru (3:1-26). Minn kap 6 vers 8 sa kap 9:31 naraw il-Knisja fil-Ġudeja, il-martirju ta' San Stiefnu li huwa l-ewwel martri fejn kien hemm prezenti Sawl bħala Farizew (6:8-7:60) u l-predikazzjoni fis-Samarija, Filippu l-uffiċċjal Etjopiku u Apollo li kien minn Lixandra fl-Eġittu. Minn kap 9 sa kap 12:24 naraw is-sejha u l-konverżjoni ta' San Pawl fit-triq ta' Damasku (9:1-31), il-magħmudija tiegħu minn Ananija, il-Knisja ta' Antijokja fis-Sirja fejn id-dixxipli li bdew jissejħu 'kristjani' u l-konverżjoni tal-pagan Kornelju minn San Pietru (10:1-48). Minn kap 12:25 sa kap 16:5 tibda l-parti marbuta ma' San Pawl fejn naraw il-Knisja tinfirex f'Ċipru u fl-Asja Minuri permezz ta' San Pawl fl-ewwel vjaġġ tiegħu missjunarju u l-Konċilju ta' Ġerusalem (15:1-35). Minn kap 16:6 sa kap 19:20 naraw il-hidma ta' San Pawl fl-Ewropa, fil-Maċedonja u fil-Greċja. Minn kap 19:21 sa kap 28:31 naraw lil San Pawl jitlaq minn Efesu imur fil-Maċedonja mbagħad fi Troas u Miletu u lura il-Palestina (Kap 21) fejn jiġi akkużat u arrestat, u huwa jappella sabiex imur Ruma għand Ċesari liema vjaġġ iġibu fuq gżiritna (kap 27 u 28).



San Pietru fl-Atti tal-Appostli

M'hemmx dubju li San Pietru jidher bhala Kap tal-Appostli u l-ewwel Papa. Dan narawh sa mill-bidu tal-ktieb, fejn San Luqa dejjem ipogġi lil San Pietru bhala mexxej tat-Tnax u protagonist tal-Knisja tal-bidu fejn narawh bhal Ġesù jgħallem, jippriedka u jwettaq diversi mirakli. Kien hemm prezenti fil-Knisja li kienet qed titwieled mat-

Tlugh tal-Mulej fis-sema u tistenna b'hegga kbira l-Inzul tal-Ispirtu s-Santu nhar l-Ghid il-Ħamsin (ara Atti 1:14-16).

Ikun San Pietru li jinseg l-ewwel katekezi u omelija nhar Jum l-Ghid il-Ħamsin: "Imma Pietru, flimkien mal-Ħdax, qam u qal lil-Lhud b'lehen għoli: «Nies tal-Lhudija, u intom ilkoll li toqogħdu f'Ġerusalemm, kunu afu dan u isimghu

sewwa x'se nghidilkom jien. Le, dawn m'humiex fis-sakra, kif qegħdin taħsbu intom; ghax għadhom id-disgħa ta' filgħodu. Imma dan mhux hlief dak li ntqal permezz tal-profeta Ġoel: «U jigrì fl-ahhar jiem, jghid Alla, li jiena msawwab mill-Ispirtu tiegħi fuq kull bniedem; u jhabbru uliedkom, subien u bniet, u ż-żgħażaġh tagħkom jaraw dehriet, u x-xjuh tagħkom joħolmu holmiet; u wkoll





fuq il-qaddejja tiegħi, rġiel u nisa, insawwab f'dawk il-jiem mill-Ispirtu tiegħi u jhabbru” (Atti 2:14-18). Fuq kollox ikun huwa li jxandar l-aħbar it-tajba jgħifieri l-evanġelju tal-qawmien ta’ Ġesu’ mill-mewt (ara Atti 2.22-25).

Naraw lil San Pietru jwettaq l-ewwel magħmudijiet tal-Knisja kif inkomplu

naqraw fit-tieni kapitlu. Fil-kapitlu tlieta naraw lil San Pietru jfejjaq lill-magħtub ħdejn il-bieb tat-tempju fejn imbagħad wara huwa jagħmel diskors importanti ħdejn il-Portiku ta’ Salamun: «Fidda u deheb ma għandix; imma dak li għandi se nagħtihulek: fl-isem ta’ Ġesù Kristu ta’ Nazaret, imxi!» (3:7). Fil-kapitlu erbgha

naraw l-ewwel persekuzzjoni fuq San Pietru mil-Lhud fejn tressaq ukoll quddiem is-Sinedriju. Fil-kapitlu hamsa naraw l-episodju li kellu l-appostlu ma’ Ananija u Safira li mietu għaliex għamlu dak li mhux sewwa, il-mirakli li bdew iwettqu l-appostli u lil Pietru narawh jiddenfendi l-verità quddiem il-persekuturi. Fil-kapitlu



sitta narawh isejjah lill-gemgha sabiex jagħzlu l-ewwel djakni fosthom lil San Stiefnu. Fil-kapitlu tmienja San Pietru jmur biex jippriedka fis-Samarija. Fil-kapitlu 9:32-35, Pietru jfejjaq lil Eneja ġewwa Lidda. Imbagħad wara jiġi l-episodju tal-qawmien mill-mewt ta' Tabita minn San Pietru ġewwa Ġaffa. Fil-kapitlu għaxra naraw lil San Pietru wara li kellu dehra, jikkonverti lill-pagan

iċ-ċenturjun Kornelju u l-familja tiegħu ġewwa Ċesarija Marittima. Fil-kapitlu h̄dax naraw lil San Pietru jispjega lillu nnifsu talli l-pagani kienu laqgħu ukoll l-Aħbar it-Tajba. Fil-kapitlu tnax naraw l-arrest ta' Pietru u wara l-h̄elsien mill-h̄abs. Imbagħad fil-kapitlu hmistax naraw lil San Pietru kap tal-appostli jkun preżenti għall-Ewwel Konċilju tal-Knisja li sar ġewwa Ġerusalem.

San Pawl fl-Atti tal-Appostli

Huwa proprju fl-Atti tal-Appostli ta' San Luqa l-Evangelista, li kien infatti wkoll s-sieheb ta' Pawlu fil-h̄idma missjunarja, li nsibu narrazzjoni ordnata tal-h̄idma missjunarja ta' Pawlu sabiex il-vaṅġelu jixxandar ma' kullimkien fin-nisga tal-istorja tas-salvazzjoni 'historia salutis' u għalhekk ukoll 'geografija tas-salvazzjoni'. Fl-Atti huma msemmija 102 postijiet differenti li żar San Pawl. Sawlu minn Tarsu narawh fil-bidu fil-persekuzzjoni kontra l-ewwel insara mil-Lhud: "Biż-żelu li kelli, ippersegwitajt il-Knisja" (ara Atti Kap 8). Huwa assista għas-sena 35 W.K. għall-martirju ta' San Stiefnu meta kien għadu żagħżuġh (ara Atti 7:58). Sawlu kien bniedem intelligenti, mimli heġġa u b'hafna kwalitajiet, imma fil-fond ta' qalbu kien għadu ma skopriex il-verità shiħa ta' Kristu bħala t-Triq, il-Verità u l-Ħajja. Kien proprju f'din il-fehma ta' persekuzzjoni li ltaqa' ma' Ġesù fit-Triq ta' Damasku: "Huwa u sejjer, kif qorob lejn Damasku, f'daqqa waħda idda madwaru dawl mis-sema. Waqa' fl-art u sema' lehen iġhidlu: 'Saw! Ghaliex qiegħed tippersegwitani?' Hu wieġeb: 'Min int Mulej?' u l-lehen wieġbu: 'Jiena Ġesu', li int qiegħed tippersegwitah." (Atti 9:3-5; ara ukoll Atti 9:1-

20; 22:1-21; 26:2-23). Din il-laqgħa ma' Kristu, tibdel b'mod radikali l-hajja ta' Pawlu.

Wara l-konverżjoni u s-sejħa tiegħu, Pawlu jsir holqien ġdid fi Kristu, tghammed minn Ananija wara tlett ijiem 'midfun fid-dlam', u mar jagħmel żmien irtirat fid-deżert fl-Arabja fejn kellu bosta rivelazzjonijiet u sabiex jirrifletti, kif jgħidilna San Ġirolmu (ara Atti 2:11). Lura f'Damasku kellu jaħrab fejn riedu joqtluh u mar Ġerusalem għal hmistax-il gurnata fejn iltaqa' ma' Pietru u biex ikollu l-ewwel kuntatt mal-Knisja ta' Kristu. Izda ma damx Ġerusalem għax kellu jaħrab ukoll u għalhekk mar Tarsu. Hawnhekk San Pawl jagħmel diversi snin ta' silenzju, żmien twil ta' purifikazzjoni u meditazzjoni, jipprepara għall-ministeru tiegħu ta' evangelizzazzjoni.


L-ewwel vjaġġ missjunarju ta' San Pawl bejn is-snin 45 u 49 W.K., kien minn Antjokja fis-Sirja għal Ċipru, fejn beda jissegħħ Pawlu, (ara Atti 13:9) u fin-nofs in-nhar tal-Anatolja fl-Asja Minuri. Kien l-ewwel ma' Barnaba u Marku, imbagħad kompli għal rasu fil-vjaġġi l-oħra (ara Atti 11:27-30). Fil-Konċilju ta' Ġerusalem, saħaq li l-pagani kellhom jedd li jidhlu fir-religjon ta' Kristu mingħajr ma jkunu miżmuma għall-osservanza

tal-liġi, għaliex is-salvazzjoni tiġi minn Kristu biss (ara Atti 15:2). Fit-tieni vjaġġ missjunarju bejn is-snin 50 u 52, huwa kien akkompanjat minn Silas lejn l-Anatolja, fejn f'Listris għammed lil Timotju u wara mar lejn l-Ewropa, proprju fil-Maċedonja fl-ibliet ta' Filippi, Tessalonika, Bereja u fl-Akaja fl-ibliet ta' Ateni u Korintu fejn kien hemm Akwila u Prixilla. F'dan il-vjaġġ jissieheb miegħu San Luqa l-awtur tal-Atti, probabbilment fi Troas (ara Atti 16:8-10). Fit-tielet vjaġġ missjunarju bejn is-snin 53 u 58, huwa reġa' żar il-komunitajiet li huwa waqqaf kemm fil-Greċja kif ukoll fl-Asja Minuri b'mod partikulari f'Efesu fejn dam madwar tliet snin. Fost kollaboraturi oħra ta' San Pawl insibu lil Apollu, Epafra, Epfroditu, Tikiku, Urbanu, Gaju, Aristarku, Febi, Trifena, Trofosa, u Persi. L-Atti 23:16:22, isemmi l-qraba ta' San Pawl li kienu sebgħa: Androkinu, Ġunja, Ġason, Sosipater, Luċju, oħtu u n-neputi. F'Ġerusalem kien joqgħod għand oħtu (ara Atti 23:16).

Lura fil-Palestina huwa kien arrestat u miżmum għal sentejn fil-Foritizza Antonja, bejn snin 58 u 60. Ir-raba' vjaġġ kien bħala prigionier sabiex jappella għand Ċesari, imma jibqa' dejjem wieħed missjunarju għaliex wara maltempa u skont il-Providenza ta' Alla hu kien

'jehtieg' jgħaddi Malta fejn dam tliet xhur (ara Atti 27 u 28). F'Ruma dam sentejn il-habs fiċ-ċella ta' Tulljanu f'Mamertinum, sakemm gie mehlu għas-sena 62, fejn wara kellu l-possibiltà li jerga' jzur xi komunitajiet li huwa kien waqqaf qabel, fosthom Efesu u Kreta.

Dawn huma fost il-ġrajjet l-iktar importanti ta' San Pietru u San Pawl il-patruni tagħna, li nsibu fil-ktieb tal-Atti tal-Appostli li jpoġġihom bħala l-ewwel protagonisti tal-Knisja u ż-żewġ kolonni tal-Knisja, fejn fil-belt ta' Ruma huma jinkurunaw l-missjoni tagħhom bil-martirju.



**IX-XBIHA TAL-#ZIEM
(ĠER 13, 1-11) (3)**

Mons Lawrenz Sciberras

F'dan il-kapitlu tohroġ fid-deher ordni iehor qawwi ta' Alla lil Ġeremija, ordni marbut shiħ ma' sinjal simbolu. Hawn ukoll Alla waħdu amar lill-profeta x'għandu jagħmel imma wkoll fissirlu l-azzjoni li Ġeremija kellu jwettaq u jpoġġi fil-prattika: "Mur u ixtri hżiem tal-għażel għal qaddek u dawru ma' ġenbek bla ma xxarrbu bl-ilma" (Ġer 13, 2-3).

Ordni biex jixtri hżiem

It-test ikompli jidhol fid-dettal ta' dak kollu li għamel Ġeremija mingħajr ebda oġġezzjoni għal-missjoni li ġie mitlub biex jagħmel! Biss ingħata raġuni adegwata għal dak kollu li Ġeremija ġie imġiegħel biex jagħmel. Tant li l-profeta obda mingħajr ma fehem sew it-tifsir shiħ tas-simbolu tal-hżiem!

Iżda mil-vers 8 sa 10 tohroġ bil-qawwa kollha t-tifsira tal-oġġet prinċipali, mela l-hżiem. Dan il-hżiem huwa simbolu tal-Ġudea u Ġerusalem. Huwa l-poplu ta' Alla, il-belt il-qaddisa. Iżda n-nies insew għal kollok dak kollu li Alla għamel magħhom, taw qima lill-idoli u nsew il-benefiċċji kollha li Alla għamel magħhom matul il-mixja tas-snin; ibda mid-deżert, sakemm daħlu fl-art tnixxi haħib u għasel.

Fil-prattika mela liema kienu d-dnubiet tal-poplu biex wassal fuqu kastig daqshekk



aħrax, fosthom l-eżilju ta' Babilonja. Hemm il-ksur formali tal-patt li sar f'riġlejn il-muntanja Sinaj (Es 24), l-għebusija ta' qalbhom, ma ridux jafdaw aktar f'Alla, u ddisprezzaw b'mod l-aktar miftuħ it-tempju tant qaddis għalihom. Fejn hawn ġew twettqu atti tassew diżumani, speċjalment fil-qtil tat-trabi innocenti, biex joffruhom b'sagrifiċċju 'l Alla. Dan jissejjah sagrifiċċju Molok.

Dan kollu issa jissahħah b'dak li hemm fil-vers 11: "Għax bħalma bniedem jorbot il-hżiem ma' ġenbejh, hekk jien irbatt mieghi d-dar kollha ta' Israel, u d-dar kollha ta' Ġuda, jgħid il-Mulej, biex tkun għalija

poplu, isem foħrija, sebh; imma ma semgħux" (Ġer 13,11). Ġeremija ta' bniedem Prattiku li kien u li kellu kuntatt qawwi man-nies, intebaħ li kemm-il darba jwassal il-messaġġ tiegħu permezz ta' xi simbolu, allura n-nies aktar jaslu biex jifhmuh! U fil-fatt hekk hu tassew! U kien proprju għalhekk li hu kellu jbati hafna min-nies kompajzani tiegħu; għax huma fehm u sew l-messaġġ tiegħu.

Il-post fejn

Osservazzjoni li żgur toqot lil min jaqra b'ċerta kritika dan ir-rakkont huwa l-fatt li Alla baġhat lil Ġeremija biex jaħbi l-hżiem hdejn ix-xmara Ewfrat: Mela fil-Mesopotamja. Issa dan huwa

qatt possibbli jew le? Għal żminijietna huwa possibbli tassew għaliex hawn mezz biex wiehed imur. Imma għal dawk iż-żminijiet id-diskors ikun mod ieħor! Biss hawn ta' min jiftakar li isem ix-xmara Ewfrat kien ifisser il-medda kbira ta' art li tiffirma limiti tal-Art Imqaddsa! “Lil nislek nagħti l-art, mix-xmara ta' l-Egittu sax-xmara l-kbira, ix-xmara ta' l-Ewfrat,” (Ġen 15,18; ara wkoll Dt 1,6-8; Ġos 1,35).

Għalhekk l-eżeġeti jżommu li l-kelma Lhudija *perat* hawn mhix tirreferi għax-xmara Ewfrat u dan għaliex hija 'l bogħod sew mill-belt ta' Ġerusalem. Barra dan Ġeremija ma kellux mezz ta' transport adegwati biex jasal sa hdejn din ix-xmara u naturalment jerga' lura!

Għalhekk dawn l-eżeġeti jissuġġerixxu li din l-azzjoni tal-profeta saret f'Wadi Farah, li qiegħed madwar sitt kilometri bogħod lejn it-Tramuntana ta' Anatot. Dan ir-raħal jiġi fil-Grigal ta' Ġerusalem. F'dan il-każ id-dehra u l-ordni lil Ġeremija saru qabel il-bidu tal-eżilju lejn il-Babilonja.

Poplu ppreferut, imma.

Il-ġrajja tal-ħżiem imqiegħed fi xquq il-blat jispiċċa bi kliem fejn toħroġ karba jekk mhux ukoll rabja qaddisa! U sabiex il-messaġġ tal-profeta jasal, Ġeremija jerga' iqabbeż it-tixbiha tal-ħżiem: “Għax bħalma bniedem jorbot il-ħżiem ma' ġenbejh, hekk jien irbatt miegħi d-dar kollha ta' Israel, u d-dar kollha ta' Ġuda, jgħid il-Mulej, biex

tkun għalija poplu, isem, foħrija, sebħ” (Ġer 1,11).

L-ewwel kelma hija “isem”. Dan se jkun poplu partikulari għal Alla għaliex qed iġorr isem! Mela sejjer ikun poplu magħruf poplu li jgħorr il-glorja. Grazzi għal dan kollu Alla se jiġi mfahħar u gglorifikat. Għalhekk imbagħad fis-salm insibu: “inti s-sebħ tiegħi”.

It-tieni hija l-“foħrija”. Fil-ktieb tar-reġina Ester hemm miktub li s-sultan Assweru għamel wirja tal-ghana li kellu. “Urihom il-ġid u l-kobor ta' saltnatu, il-lussu, u l-foħrija tal-maestà tiegħu” (Est 1,7). Hekk ukoll Alla, juri li jilqa', jaċċetta u juri l-foħrija tal-poplu tiegħu. Alla għalhekk iħossu ferhan u kuntent bil-ferħ tagħna, bil-ħbiberija sana ta'





bejnietna, bil-ferh taghna. Ahna l-glorja tieghu; dan deher hafna fit-Testment il-Qadim

Mela quddiem din l-istennija kollha ta' Alla mill-poplu magħżul tieghu, toħroġ waħedha d-delużjoni u l-imrar tal-aħħar espressjoni li qal il-Mulej: “Imma ma semgħux” (Ġer 13,11). Din hija karba li ġgorr magħha piż kbir tassew.

Dan il-ħżiem mherri u li issa ma jiswa għal xejn huwa simbolu tal-patt li sar bejn Alla u l-poplu iżda dan ġie miksur u mċarrat. U għalhekk Alla juri d-dispjaċir kollu tieghu għall-mod ta' kif il-poplu ġab ruħu miegħu. Dan Alla mhux xi padrun

li kontinwament jara u jgħarrex jekk il-qaddej wettaqx l-ordni jew le. Iżda Alla huwa ħabib sincier, li jittratta magħna bħala ħbieb tal-qalb tieghu. Huwa wkoll għarus li tant investa lejn u ma l-għarusa tieghu, biex jagħmilha aktar ferhana, sabiħa u mimlija hena. Issa dan Alla qed jara li kollox inqaleb waħda sew! Kif fil-fatt hekk verament ġara.

Interessanti li wiehed jinnota kif din it-tixbiha tal-ħżiem – u li milli jidher kienet toghġob hafna lill-profeta – terġa' tirritorna fil-kitba tieghu. Għaliex aktar ma Ġeremija kien ikellem lin-nies ta' żmienu b'din il-kwalità ta' simboli mibnija fuq ir-realtà, il-poplu

aktar jemmnu u jifhem il-messaġġ. “Forsi x-xbejba tinsa l-gawhra tagħha? Jew l-għarusa l-faxxa (ħżiem) tagħha? Imma l-poplu tiegħi nsieni għal żmien bla qjies” (Ġer 2,32). F'dan il-kliem joħroġ fil-beraħ l-intimità tal-ħżiem ma' kull min jilbsu; b'tali mod u manjiera



li dawn it-tnejn isiru haġa waħda.

Patt dejjem u ġdid

Mela hawn stat ta' fatt! Berah kbir imbiegħed minn xulxin bejn Alla missier u l-poplu li għal bosta drabi warrab lil Alla! Id-diversi grajjiet tal-istorja tal-poplu hekk turi u tikkonferma! Ma' dan kollu Ġeremija jitkellem b'qawwa minn patt "ġdid". U dan għaliex Alla ma jaċċetta qatt li t-teżor tiegħu, l-poplu magħżul jintilef u jispiċċa. Għalhekk jerga' jibda mill-ġdid dejjem imma mal-fdal. "Araw, għad jiġi żmien, orkaku tal-Mulej, meta jien nagħmel patt ġdid ma' dar Israel u dar Ġuda;" (Ġer 31,31).

Issa hawn bil-fors li wiehed irid ifittex fejn u ma' min sar dan il-patt. Dan il-patt ġdid sar u twettaq minn u fil-persuna ta' Ġesù. "Dan il-kalċi huwa l-Patt il-Ġdid b'demmi, id-demmi li jixxerred għalikom" (Lq 22,20). Ġesù għalhekk refa' fuqu l-konsegwenzi u l-effetti kollha tan-nuqqasijiet ta' fiduċja li l-poplu magħżul kien għamel. Hawn għalhekk tidher tassew mixja li sabet it-tifsira shiħa tagħha fil-passjoni, mewt u qawmien ta' Ġesù. Hekk issib it-tifsira shiħa tagħha il-grajja tal-ħżiem merħi fi xquq il-blat!

Huwa kollu għalhekk li t-telqa tal-ħarsien tal-liġi, flimkien man-nuqqas ta' fiduċja f'Alla, dehru tassew gravi quddiem Alla missier u providenza. Fil-ktieb tal-Eżodu tidher sew l-imħabba u l-kura li Alla sa mill-bidu wera mal-poplu li huwa għażel: "Jiena nahtarkom

u nehodkom biex tkunu l-poplu tiegħi u jiena nkun Alla tagħkom, u tkunu tafu li jien Jahweh, il-Mulej Alla tagħkom" (Ez 6,7).

Kliem ieħor aktar qawwi huwa dan: "Issa, jekk tisingħu leħni u żżommu l-patt tiegħi, intom tkunu l-wirt tiegħi minn fost il-popli kollha, għax l-art kollha tiegħi. Intom tkunu saltna ta' qassisin u ġens qaddis" (Ez 19,5).

Quddiem dan il-kliem mimli fiduċja ir-realtà marbuta mal-ħżiem ta' Ġeremija tiehu tifsira oħra. Hawn, iva, kastig imma dejjem wiehed medicinali. Tbatija, iva, li twassal għal tisfija waħda u vera. U dan il-proċess ta' tisfija għandu dejjem jitlaq mill-qalb tal-individwu. Mela, iva, Ġeremija qed iniedi xi forma ta' tbatija li qiegħda fl-abbandun u forsi wkoll fid-deżolazzjoni imma dejjem b'ħarsa ta' bidla vera li titlaq mill-qalb.



**ĠWANNI L-BATTISTA
PREKURSUR TAL-
MULEJ(1)**

Marcello Ghirlando

“Tkun mimli bl-Ispirtu s-Santu sa minn ġuf ommu”

San Luqa hekk jirrakkonta t-thabbira tat-twelid ta' Ġwanni l-Battista f'1:5-25 - Fi żmien Erod, sultan tal-Lhudija, kien hemm qassis jismu Żakkarija, mit-taqsim ta' Abija; martu, li kien jisimha Elizabetta, kienet minn ulied Aron. It-tnejn kienu nies ġusti quddiem Alla u jimxu bla nuqqas ta' xejn skont il-preċetti u l-kmandamenti kollha tal-Mulej. Ulied ma kellhomx, ġhax Elizabetta ma setax ikollha, u t-tnejn kienu mdahhlin fiż-żmien.

Mela ġara li Żakkarija kien qieghed jaqdi dmiru ta' qassis quddiem Alla, ġhax kien imissha t-taqsim tiegħu, u, skont id-drawwa tal-liturgija, intgħażel hu bix-xorti biex jidhol ġewwa fis-santwarju tal-Mulej halli jaħraq l-inċens. Waqt ir-rit tal-inċens, il-kotra kollha tal-poplu kienet qieghda titlob barra.

U deherlu anġlu tal-Mulej, wieqaf in-naħa tal-lemin tal-artal tal-inċens. Żakkarija, malli rah, thawwad u waqa' biza' fuqu. Imma l-anġlu qallu: “Tibżax, Żakkarija, ġhax it-talba tiegħek instemgħet: martek Elizabetta se tagħtik

iben, u inti ssemmin Ġwanni. Din tkun għalik haġa li tqanqlek bil-ferħ u thennik hafna, u jkun hemm bosta li jifirħu bit-twelid tat-tifel. Ġhax hu jkun kbir quddiem il-Mulej; ma jkun jixrob ebda inbid jew xorb qawwi, u jimtela bi spirtu qaddis sa minn ġuf ommu. Huwa jregġa' lil hafna minn ulied Israel lejn il-Mulej Alla tagħhom, u hu ġej qabel il-Mulej, mimli bl-ispirtu u l-qawwa ta' Elija, biex iragġa' l-qclub tal-missirijiet lejn uliedhom, u lil dawki li ma jridux jobdu jregġagħhom għall-ghaqal tal-ġusti, halli jlesti poplu mħejji sewwa għall-Mulej.” Imma Żakkarija qal lill-anġlu: “Kif inkun żgur minn dan? Ġhax jiena raġel xiħ, u marti mdahhla fiż-żmien!” Wieġeb l-anġlu u qallu: “Jiena Gabriel, li qieghed quddiem Alla. Hu baġhatni nkellmek u nwassallek din il-bxara t-tajba. U issa, talli int ma emmintx kliemi, li għad isehh meta jasal il-waqt, ara, int tibqa' mbikkem u ma tkunx tista' titkellem sa dak in-nhar li jiġri kulma habbartlek.”

Sadattant il-poplu kien qieghed jistenna lil Żakkarija, u kulhadd stagħġeb bid-dewmien tiegħu fis-santwarju. Meta mbaġhad hareġ, ma setax ikellimhom, u ntebħu li kellu xi dehra fis-santwarju. Beda jfehemothom bis-sinjali, u baqa' mbikkem. Wara li mbaġhad għalaqlu ż-żmien



tas-servizz tiegħu, raġa' lura lejn id-dar.

Xi żmien wara, martu Elizabetta nisslet fil-guġ, u għal hames xhur shaħ fittxet li tinheba min-nies, għax bdiet tgħid: "Hekk għamel miegħi l-Mulej, li għoġbu jnehhili minn fuqi l-għajb li kelli quddiem in-nies!"

Illum xtaqt illi t-tema tkun dak li l-Arkanġlu Gabriel qal lil Żakkarija fit-Tempju, għadna kif smajniha din il-Kelma sabiħa u qawwija fl-istess hin: **"U jkun mimli bl-Ispirtu Qaddis sa minn guġ ommu."**

Imma qabel ma nitkellmu ftit mill-Battista, ippermettuli

ftit introduzzjoni żgħira fuq il-Vanġeli tat-Tfulija. Intom tafu li l-Erba' Evangelisti meta kitbu l-Vanġelu tagħhom, l-interess prinċipali tagħhom kien illi jhabbru l-qofol tal-Bxara t-Tajba - il-passjoni, il-mewt u l-qawmien ta' Ġesù. Imma ovvjament, meta jgħaddi ż-żmien, id-diversi nsara bħalna, kienu xi ftit kurjużi u bdew jgħidu fejn trabba Ġesù, kif daħal fid-dinja? Għalhekk żewġ Evangelisti: San Matthew u San Luqa, jagħtuna fl-Ewwel Żewġ Kapitli tagħhom dak li aħna nsejhulu l-Vanġelu tat-Tfulija ta' Ġesù. M'hemmx hafna dettalji, la f'San Matthew u lanqas f'San

Luqa. Imma bizzjejjed biex wiehed jifhem xi ftit il-bidu bikri, it-tfulija ta' Sidna Ġesù Kristu. Probabbilment tafu illi San Matthew kien qrib il-familja ta' San Ġuzepp u allura qisu bħal donnu jilbes in-nuccali ta' San Ġuzepp, mentri San Luqa, hemm tradizzjoni haġja u qawwija hafna fil-Knisja ... San Luqa kien qrib hafna ta' Marija, li probabbilment, disgħa u disgħin fil-mija kienet hi li għaddietlu l-ftit hġiel fuq it-tfulija ta' Ġesù u anke fuq it-tfulija tal-Battista, li mbagħad San Luqa, ta' storiku u Evangelista għaqli li kien, għaġinhom proprju u tana l-ewwel żewġ kapitli tat-Tfulija fil-Vanġelu tiegħu.





Żewġ familji li nteressanti dejjem laqatni li l-familja ta' Ġuzeppi u l-familja ta' Marija illi jittrasmettu dettalji fuq il-Bxara t-Tajba. Hemm haġa nteressanti, forsi ma tafuhix... Hemm min jgħid, studjużi kbar, mhux Ċikku l-poplu jgħidu dan... li jista' jkun li ż-żewġ familji mhux dejjem kienu jingiebu hafna – il-familja ta' Ġuzeppi u dik tal-Madonna!

Ma niskandalizzawx ruhna... Ġesù gie f'dinja reali, f'dinja ta' veru, mhux hekk? Ma dahalx f'dinja perfetta... dik ma teżistix... dik il-Ġenna qegħda. Imma apparti dan kollu... San Luqa meta jagħgen – inhobbha jien din il-kelma – l-Evangēlju tat-Tfulija, jibnih fuq żewġ binarji: Il-binarju ta' Ġwanni l-Battista u l-binarju ta' Ġesù.

Johloq qisu konfront, jew kif isejhulu l-istudjużi tal-Bibbja 'parallel', bejn it-tħabbira u t-twelid ta' Ġwanni l-Battista u fl-istess hin it-tħabbira u t-twelid ta' Sidna Ġesù Kristu. San Luqa kellu skop biex qisu bħal donnu johloq paragon biex johroġ il-ġmiel ta' żewġ persunaġġi, imma ovvjament anke biex juri s-superjorità ta' Ġesù l-Iben ta' Alla magħmul bniedem.

Meta wiehed jaqra l-Vangēli tat-Tfulija ta' Ġesù, jinduna li hemm temi illi jmissu lil kull persuna, fejn naf jien, aħna illum se nitkellmu ftit fuq Ġwanni li kien mimli bl-Ispirtu s-Santu, l-Ispirtu

Qaddis sa minn ġuf ommu. Interessanti meta naqraw il-Vangēlu tat-Tfulija ta' San Luqa, kif il-personaġġi kollha b'xi mod huma mdawlin mill-Ispirtu s-Santu.

Issa jekk ingibu quddiem għajnejna t-tħabbira lil Marija, per eżempju, il-Madonna taċċetta l-proposta ta' Alla minn fomm l-Arkanġlu Gabriel u nisslet bil-qawwa tal-Ispirtu s-Santu. Meta mbagħad tmur għand qaribitha Elizabetta u tinflex f'din l-għanja ta' ferħ, San Luqa jgħid: "Imtliet bl-Ispirtu u b'ferħ kbir bdiet tghid: "Ruħi tfahħar il-kobor tal-Mulej u l-Ispirtu tiegħi jifrah f'Alla s-Salvatur tiegħi." Anke l-istess Żakkarija u Elizabetta wara li semmew lil Ġwanni b'insistenza ta' Żakkarija – "Ismu jkun Ġwanni," ftit aktar 'l isfel, San Luqa jgħid: "U Żakkarija mtela bl-Ispirtu s-Santu u beda jfahħar lil Alla u jgħid: "Imbieriek il-Mulej Alla ta' Israel" u Elizabetta fil-Viżitazzjoni, imqanqla mill-Ispirtu, lill-Madonna tghidilha: "U minn fejn ġieni dan li Omm Sidi tiġi għandi?!" Anke l-Vangēlu tal-Gandlora, tal-Prezentazzjoni ta' Ġesù fit-Tempju (huwa parti mill-Evangēlju tat-Tfulija), għandna lil Xmun illi kien imnebbah mill-Ispirtu. L-Ispirtu kien wiegħdu li ma kienx se jara l-mewt qabel ma jara lill-Messija tal-

Mulej. U l-istess Anna, li bil-qawwa tal-Ispirtu, ixxandar il-Bxara t-Tajba tal-preżenza tal-Messija f'dik it-tarbija Ġesù. Tindunaw li San Luqa digà fil-Vangēlu tat-Tfulija, jinsisti hafna hafna fuq il-preżenza u l-ħidma tal-Ispirtu Qaddis ta' Alla illi qanqal lill-personaġġi kollha li jissemmew proprju f'dan il-Vangēlu tat-Tfulija? Hemm elementi oħra li fih wiehed isib biss l-element tal-ferħ meta naqraw l-Evangēlju tat-Tfulija minn San Luqa u għalhekk nindunaw li kull grajja hija mqiegħda f'kuntest ta' ferħ, ferħ fit-tħabbira u wisq u wisq aktar fit-twelid ta' Ġesù!

It-tieni interessanti, għax aħna nafu li l-Ispirtu s-Santu mhux dwejjaq iġib u lanqas biża, u lanqas toqol, imma wiehed mis-sinjali sbieħ tal-preżenza tal-Ispirtu s-Santu fin-nisrani, hu propju l-hena tal-qalb u l-ferħ.

Ha mmorru ftit f'dan il-kuntest...Irridkom tifhmu dak li kiteb San Luqa fuq San Ġwann il-Battista. Illum qrajna l-Vangēlu tat-tħabbira, u interessanti li proprju l-Vangēlu tat-Tfulija, wara introduzzjoni ċkejna, jibda bit-tħabbira tat-twelid ta' Ġwanni l-Battista – dak illi skont Luqa kellu jkun il-Prekursur tal-Mulej, dak li kellu jhejji t-triq tal-Mulej. Din il-grajja sseħħ fit-Tempju ta' Ġerusalem. Intom forsi tafu kemm it-Tempju kien għall-qalb

il-Lhud, mhux biss ta' żmien Ġesù, imma matul is-sekli, almenu sas-Sena 70 WK, meta r-Rumani qerduh darba għal dejjem fl-ewwel rewwixta tal-Lhud kontra l-Imperu Ruman. Dak hu proprju t-tempju, f'azzjoni liturgika, jiġifieri f'azzjoni ta' qima lil Alla. Żakkarija kien imiss lilu, tellgħuh bix-xorti, kien mill-Klassi tal-Qassisin. Kien hemm 24 Klassi ta' Qassisin u Leviti illi kienu jitilgħu skont meta jmisshom biex jagħtu s-servizz fit-tempju. Meta mbagħad ma kienx imisshom is-servizz, kienu jmorru lura fi djarhom. Għalhekk Żakkarija seta' jmur lura Għajn Karem flimkien ma' martu Elizabetta li kienet minn familja tas-Sacerdoti.

Propju xhin kien imiss lilu biex jagħmel ir-Rit

tal-Incensazzjoni kmieni filgħaxija fit-tempju ta' Ġerusalem, tasallu l-proposta ta' Alla, tasallu anzi l-Bxara t-Tajba, it-talba tiegħu u ta' martu, ix-xenqa għal ulied. San Luqa jikkummenta li minkejja li kienu nies ġusti u twajba u jobdu l-Kmandamenti u l-Preċetti kollha tal-Ligi ta' Mosè, sfortunatament ma setax ikollhom tfal. Hi ma setgħax ikollha tfal, u ż-żmien kien għadda, armajn it-tnejn anzjani. Xi kultant isaqsuni: "Imma xi kemm kellha żmien Elizabetta?" Ħa ngħidilkom kemm kellha żmien bejn wiehied u iehor, mhux biex noffendi 'l xi hadd, kienet xwejha anzjana. Issa skont kif kienu jgħoddu ż-żmien fi żmien Ġesù, probabbilment kienet fil-bidu tal-

hamsinijiet tagħha. Jiġifieri, hi kienet mhux biss sterili, ovyjament kienet anke anzjana, jiġifieri kien għadda ż-żmien tat-tama li forsi twelled tarbija. Imma hekk hu: Gabriel iħabbar it-twelid ta' Ġwanni l-Battista. Kellu jkun il-Prekursur tal-Mulej, kellu jimtela bl-Ispirtu Tiegħu, kellu jkun raġel qaddis, fil-fatt hemm dak id-dettal ckejken, li ma jixrobx inbid jew xorb qawwi. Dak kien hemm grupp ta' rġiel li kienu jagħmlu l-wegħda tan-Nazzarej – hekk kienu jgħidulha – kienu jastjenu milli jixorbu l-alkoħol, l-inbid jew xi xorb qawwi b'sinjal mhux ta' penitenza, imma b'sinjal ta' qdusija... bħal Sansun fi żmienu. Fi kliem iehor kellu jkun 'tifel speċjali.' Kellu jkollu missjoni kbira. Ix-xenqa



tal-poplu li jkollu l-Messija f'nofsu kienet ser isseħħ!

Gabriel, li ħabbar lil Żakkarija illi dan kellu jseħħ b'mod tal-ghageb, il-ghaliex hu u Elizabetta kellu jkollhom dan it-tifel, proprju kontra kull tama, kontra kull speranza. Interessanti dan, juri li kollox kellu jigri minn Alla, kien don ta' Alla. Alla dejjem jahdem fejn qalb il-bniedem, l-affarijiet huma impossibbli u dan Alla jagħmlu mhux biss biex juri l-qawwa tiegħu, imma biex

ifakkarna illi s-salvazzjoni ġejja minnU u mhux sforz il-merti tal-bnedmin. Żakkarija u Elizabetta setgħu kienu nies twajba, nistgħu allura nirraġunaw... imma d-don ta' Ġwanni ma kienx mertu tagħhom, imma kellu jkun don ta' Alla, don ta' Alla l-Imbierək. U aħna smajna propju x'kellu jkun dan it-tifel: "Ikun kbir quddiem il-Mulej, jimtela bl-Ispirtu Qaddis sa minn ġuf ommu u jregġa' lil ħafna mill-ulied t'Israel lejn il-Mulej Alla

tagħhom u ġej qabel il-Mulej mimli bl-Ispirtu u l-qawwa t'Eliza. Xogħlu kellu jkun fi kliem Gabriel, "li jlesti Poplu mħejji sewwa għall-Mulej!"

Sfortunatament, aħna nafu li Żakkarija jiddubita xi f'it, "Kif jista' jkun dan? Jien raġel xiħ u marti mdaħħla fiż-żmien!" Meta noholqu paragun mat-tweġiba ta' Marija, l-istudjużi jgħidu li donnu f'Żakkarija hemm xamma ta' dubju kif fil-fatt l-Arkanġlu Gabriel jehodlu l-kliem. Mentri fit-tweġiba ta' Marija: "Kif ikun dan jekk jien ma nġarafx raġel?", mhux dubju hemm, imma għatx biex tifhem aktar kif dak li kellha taççetta kellu fil-fatt isir. Żakkarija, sfortunatament, anke kien bniedem tat-tempju, anke bniedem li l-Iskrittura kien jafha u mhux l-ewwel darba fl-Iskrittura tal-Antik Testament, Alla jidhol b'mod straordinarju fil-ħajja ta' koppja li ma jistax ikollhom tfal. Insibu per eżempju lil Anna, illi titlob għad-don tal-ulied u Alla jagħtiha d-don ta' Samwel. Imma mhux biss... kemm stejjer fl-Iskrittura ta' koppji sterili li jidhol f'ħajjithom Alla b'mod straordinarju u hekk ikollhom il-grazzja tal-ulied. Jiġifieri Żakkarija kellu eżempju fl-Iskrittura u xorta ddubita, u nafu illi sakemm jitwieled il-Battista u sakemm jaslu biex jagħtuh l-isem fir-Rit taç-Ċirkonċizzjoni, tmint ijiem wara t-twelid tiegħu,



baqa' mbikkem. Imbagħad, mela meta jara u jemmen fil-Kelma tal-Arkanġlu u jinsisti li t-tifel ikun jismu 'Ġwanni' – jiġifieri Alla se juri ħniena mal-Poplu Tiegħu – li kif diġa' għidna, bil-qawwa tal-Ispirtu s-Santu, ferħ kbir beda jfur mill-qalb tiegħu u jibda jgħanni l-Innu tal-*Benedictus*: “Imbierik il-Mulej Alla ta' Israel għaliex ġie jżur lill-poplu tiegħu.... (ara Lq 1:68-79).

Ikun mimli bl-Ispirtu Qaddis sa minn ġuf ommu! Kemm hi sabiħa! U minn dan nafu li fil-Vanġelu tat-Tfulija ta' San Luqa, dan jidher ċar fir-rakkont tal-Viżitazzjoni.

Erggħu ġibu quddiem għajnejkom il-laqgħa kollha ferħ bejn Marija u Elizabetta... Intom tafu li l-Arkanġlu Gabriel meta jħabbar it-tnissil bil-qawwa tal-Ispirtu s-Santu ta' Ġesù, fl-aħħar qisu bħal jagħti prova: “Anke qaribtek Elizabetta, dik li kienu jgħidu li ma jistax ikollha tfal, qegħda fis-sitt xahar tat-tqala tagħha għax għal Alla xejn mhu impossibbli.”

Aħna nafu illi San Luqa, almenu hekk jirrakkonta, “Ftit wara Marija marret thaffef lejn l-gholjiet tal-Lhudija” (ara Lq 1:39-56). Marija hasset il-bżonn li taqsam ma' xi hadd li seta' jifhimha dak li għalha f'Nazareth. U min seta' jifhimha aktar, jekk mhux qaribitha Elizabetta, li Alla

wkoll b'xi mod jidhol b'mod straordinarju fl-istorja tagħha u ta' Żakkarija bit-tnissil ta' Ġwanni l-Battista? Hekku proprju f'dak il-mument tal-laqgħa tagħhom għajtet Elizabetta! Ġibu quddiem għajnejkom il-Vanġelu: “Għax ara malli smajt f'widnejja lehen it-tislima tiegħek, it-tarbija qabżet fil-ġuf. Hienja dik....”, toħroġ dik il-kelma sabiħa minn fomm Elizabetta... tafuh bl-ament kwazi kwazi, daqs kemm ilna nisimghu dan il-Vanġelu, hux hekk? “Hienja dik li emmnet kull ma ntqalilha min-naħa tal-Mulej!” Imbagħad bħal ma nafu u diġa' għidt, bil-qawwa tal-Ispirtu f'dak l-ambjent ta' ferħ, Marija tispodi b'dak l-Innu ta' Radd-il Ħajr, tal-*Magnificat*.

“It-tarbija qabżet fi ħdani.” Ħafna minnkomm ommijiet. Dawn l-ommijiet... min jaf x'ferħ hassejtu meta ġarrejtu lil uliedkom għal disa' xhur f'ġufkom u malli bdejtu thossu lit-tarbija tiċċaqlaq f'ġufkom? Intom l-ommijiet tistgħu tghiduha din, li kellkom il-grazzja tal-maternità... sabiħa immens! Kemm ferħ tqanqal ċaqlieqa ta' tarbija fil-ġuf! Min jaf x'ferħ tista' tqanqal ċaqlieqa ta' tarbija fil-ġuf!

Darba kelli esperjenza...

Bagħtuni l-isptar, esperjenza sabiħa, imma l-kuntest ma kienx sabiħ. Tfaġġa harġet tqila minn persuna li kien

sfortunatament ibati bil-vizzju tad-droga u proprju f'it qabel ma welldet, nehħa hajtu b'idejh. Tistgħu timmaginaw din il-povra tfajla li waslet biex kwazi twelled, imma ovvjament din l-esperjenza hija tal-biki u għal xi raġuni sejhuli għax kien hemm ħafna taħwid. Qaluli: “Ejja itlob fuqha l-isptar.” Niftakar, ommha qaltli: “*Father* qieghed idejk fuq it-tarbija ġo ġuf ommha.” U hekk għamilt jien. Għamilt l-istola u poġġejt idejja. Imma dik it-tarbija waqt li tlabt, kieku tafu kemm qabżet! Bdejt inħossha taqbeż u tant imlietni b'ferħ, għax huma kienu hasbu li t-tarbija mietet bix-xokk. (It-tarbija twieldet jumejn wara. It-tobba qaluli li se jmut u għamidtu bit-tajjara. Għall-grazzja ta' Alla din it-tarbija huwa ġuvni ta' 15-il sena.

Elizabetta hasset lil Ġwanni jiċċaqlaq f'ġufha. Hawn hi l-Kelma li Żakkarija sema' minn fomm l-Arkanġlu Gabriel: “Ikun mimli bl-Ispirtu Qaddis sa minn ġuf ommu.” Jiġifieri, San Luqa qed jgħidilna indirettament illi fil-mument tal-laqgħa taż-żewġ ommijiet, Elizabetta li kellha sitt xhur u f'it, tqala (nimmaginaw), Marija li kienet għadha fil-bidu tat-tqala, (kieku llum jgħidu b'mod dispregġjattiv ‘ftit ċelloli’), bil-qawwa tal-Ispirtu s-Santu, hawn hu l-Ispirtu profetiku illi



diġa kellu sitt xhur Ġwanni fil-ġuf, jifrah bil-preżenza ta' dak li mbagħad 'il quddiem fil-missjoni pubblika tiegħu, tletin sena wara, kellu jipprietkaH u jindikaH bhala l-Ħaruf ta' Alla, dak li jnehhi d-dnubiet tad-dinja. U din il-grazzja gġegħelni nirrifletti: Kemm hu veru mela dak li qal l-Anglu, illi Ġwanni sa minn ġuf ommu kellu jkun mimli bl-Ispirtu Qaddis!

Bil-qawwa tal-Ispirtu jagħti l-kelma lil ommu, illi kif jgħid Papa Franġisku, u mhux hu biss... Elizabetta mbagħad tlissen l-ewwel Beatitudni tal-Vanġelu: "Hienja dik li emmnet dak li ntqalilha min-naħa tal-Mulej!" Kemm hi sabiħa! Mhux biss issejjaħ lil Marija: 'Omm il-Mulej tiegħi,' imma

toħroġ dik il-Beatitudni: 'Hienja dik li emmnet dak kollu li ntqal min-naħa tal-Mulej.'

Allura din iġġegħelni nirrifletti u ngħid: 'Kemm hu importanti għal Alla, kemm hija mportanti għal Alla t-tarbija fil-ġuf, sa mill-mument tat-tnissil tagħha?! Diġa' Ġeremija, fl-Antik Testament tkellem dwarha, li mbagħad japplikaha għalih San Pawl Missierna fejn qal: 'Il-Mulej għażilni sa minn ġuf ommi.' Hekk insibuha fl-Ittra lill-Galatin 1:15.

Mela Alla hekk iħares lejn il-bniedem, anke ħa nużaw l-istess kelma dispregġjattiva: Anke meta jkun 'ftit ċelloli', għal Alla hemm diġa' persuna shiħa. Iħares fil-ġuf, is-santwarju tal-hajja tal-mara, tal-ommijiet kollha

u f'dawk il-'ftit ċelloli' jara persuna, persuna li għandha missjoni u bħal per eżempju, bħal San Ġwann il-Battista, persuna mimlija bl-Ispirtu Qaddis sa minn, appuntu, sa minn ġuf ommu.

X'applikazzjoni jista' jkollha din f'dinja fejn il-pajjiżi kollha, nehhi tnejn jew tlieta, li aċċettaw il-liġi tal-abort...? Fejn ma niddefendux lill-persuna umana sa mill-bidu tat-tnissil tagħha...? Issa oqogħdu attenti hawnhekk... m'ahna niġġudikaw lil hadd u lanqas lil min għaddej mill-esperjenza tal-abort. Imma fid-dawl ta' Ġwanni l-Battista, mimli bl-Ispirtu s-Santu sa minn ġuf ommu, ma nistax jien, ahna ma nistgħux, ma nistagħbux bil-bluha tal-bniedem ta' llum. Min ma jagħrafx lill-

bniedem persuna, anke jekk għadu fil-formazzjoni fiżika, formazzjoni shiha tiegħu, fil-guf qaddis t'ommu, hija kiefra meta wiehed jiftakar, sakemm temmen jew ma temminx f'Alla, meta tiftakar li l-bniedem mhux kapaci jiddefendi lil siehbu li għadu fil-bidu, fl-ewwel stadji, fl-ewwel mumentu tat-tnissil u tal-formazzjoni umana tiegħu. Haġa twaħħxek! U għalhekk il-Kelma ta' Alla tagħmlilna kuragg, mhux biss biex ngħozzu l-ħajja umana, imma biex niftakru li Alla, għal Alla hemm bniedem shih fil-guf tal-omm li digà għandu missjoni, hemm bniedem li bħal Ġwanni l-Battista huwa ġa mimli bl-Ispirtu Qaddis sa minn ġuf ommu.

Veru, illum tagħmel diskors hekk jgħidulek: "Kemm għadek lura!" Fejn huma d-drittijiet civili? Jithassruna li għandna gheruqna, jgħidulna 'fil-Medju Evu.' Ahna nippruvaw innizzlu l-għeruq tagħna fil-Kelma u ahna li nhobbu lil Ġwanni l-Battista, ma nistgħux ma naghmlux din il-konsiderazzjoni. L-Ispirtu s-Santu ma jaħdimx biss f'Ġwanni f'guf ommu, kif sejr in naraw fil-mumentu li sejr in niltaqgħu biex nisimgħu l-Kelma, imlaqqma fil-Kelma fuq Ġwanni l-Battista, kull hidma tal-Battista mlaqqma' mbaġhad fl-Ispirtu s-Santu. Il-fatt meta San Luqa jagħlaq il-ftit dettalji li jagħtina fuq Ġwanni l-Battista jgħid: "It-tifel kiber u ssahħah f'ruhu." Hawnhekk nistgħu nifhmu l-ftuh għall-Ispirtu Qaddis ta' Alla li kien

qed ihejjilu għall-missjoni hekk kbira: "It-tifel kiber u ssahħah f'ruhu u baqa' jgħix fid-deżert sa dakinhar li hareg u kien Izraeli." Vers sabih immens... Għandna dan Ġwanni li jgħix fid-deżert fil-moħbi tal-bniedem, illi fil-Ispirtu u s-solitudni għandu qalbu, widnejh, l-eżistenza kollha tiegħu miftuħa kollha għal Alla. Fid-dawl tal-Kelma ta' Gabriel: "Ikun mimli bl-Ispirtu s-Santu sa minn ġuf ommu," nistgħu tabilhaqq nemmu li s-snin ta' Ġwanni fid-deżert, kienu snin illi fih kien miftuħ għat-tnebbih tal-Ispirtu s-Santu, ihejjih għall-missjoni l-kbira.

"Ikun mimli bl-Ispirtu s-Santu Qaddis sa minn ġuf ommu." Mhux ta' b'xejn li Żakkarija jista' jgħanni fil-*Benedictus*: "U int tissejjaħ Profeta (Profeta huwa dak li mimli bl-Ispirtu) ta' Alla l-Gholi, għax tmur qabel il-Mulej biex tħejjilu triqatu."

Referenzi

1 Din hija l-ewwel minn sensiela ta' katekeżijiet li l-awtur għamel fil-Knisja Arcipretali ta' San Ġwann Battista fix-Xewkija, Ghawdex, matul is-sena 2020).



L-ISFOND TAL-PROLOGU TAL-EVANĠELJU SKONT SAN ĠWANN


Rev Dr Martin Micallef OFMCap



Harsa lejn il-kummentarji l-kbar tal-Evangelju skont San Ġwann turina kemm il-Prologu ta' dan l-Evangelju (Ġw 1:1-18) ġie studjat b'reqqa. Dawn l-ewwel tmintax-il vers li bihom jiftaħ ir-Raba' Evangelju huma differenti mill-kumplament tal-Evangelju. F'dan l-artiklu se nippruvaw naraw x'inhu l-isfond kemm ta' dawn il-versi kif ukoll ta' xi wħud mill-kunċetti li l-Evangelista juża fil-Prologu. Se nippruvaw naraw ukoll jekk hemmx kontinwazzjoni bejn il-Prologu u l-kumplament tan-narrativa ta' dan l-Evangelju.

L-origini tal-Innu

Il-mistoqsija dwar in-natura tal-Prologu hija marbuta mal-origini ta' dawn il-ftit versi li jidher li jirriflettu t-tradizzjoni bikrija ta' *innijiet* (*hymns*) li tagħmel parti mil-letteratura tat-Testment il-Ġdid.¹ L-istudju tal-*innijiet* li nsibu fit-Testment il-Ġdid jidher li huwa mibni fuq sfond meħud mit-Testment il-Qadim b'rabta ma' valur liturgiku, bħalma huma s-Salmi u t-talb li nsibu fit-Tieni Ktieb tal-Makkabin. Fi studju ppubblikat fl-1914 diġà kienu ġew identifikati tal-inqas 196 innu u talb ieħor fit-Testment il-Qadim li setgħu kellohom xi influwenza fuq il-kitbiet tat-Testment il-Ġdid.² Fid-dinja antika tal-Babilonja,



Manuskritt bl-ittri ta' San Pawl

tal-Assirja u tal-Eġittu, *l-innijiet* kienu jiġu distinti kemm minn fatturi formali kif ukoll mill-istess kontenut, speċjalment permezz mill-mod kif kienu mibnija b'mod poetiku u mill-indirizz tagħhom lejn l-allat.³ Kien hemm ukoll *innijiet* marbuta mad-dinja tal-filosofija tal-Istoċji li kienu jfahħru lil Zeus,⁴ jew dawk marbuta mal-kult reliġjuż fil-letteratura *Ermetika* (*Hermetic*), bħall-innu lil Omeru,⁵ kif ukoll it-testi gnostici u dawk tal-*Mandeans*.⁶ Ma' dawn ma nistgħux ma nsemmux *innijiet* indirizzati lil persuni meqjuma bħala allat, fosthom l-Imperaturi Rumani.⁷

Fil-każ tal-Prologu ta' San Ġwann li jeżalta lil *logos*, Ġesù Kristu bħala

Alla, il-mistoqsija tibqa' jekk verament nistgħux insejhu dawn il-ftit versi bħala *innu*⁸ jew inkella bħala xi haġa oħra hekk kif is-sintassi, l-istil u hafna mill-vokabularju tal-Prologu huma tipiċi għal dawk li nsibu fil-kumplament ta' dan l-Evangelju.⁹

Xi studjużi oħra huma tal-fehma li partijiet speċifiċi tal-Prologu jappartjenu għall-*innu* originali li fuqu l-awtur ta' dan l-Evangelju ikkompona l-Prologu. Fost dawn nistgħu nsemmu lil Rudolf Bultmann, Ernst Käsemann, u Rudolf Schnackenburg li jaqblu li Ġw 1:1-4/5 u vv. 9-11 jew 10-12 tal-Prologu jappartjenu lill-*innu* originali. Fl-istess ħin, dawn l-istess studjużi jesprimu inċertezza dwar jekk l-ewwel

sezzjoni poetika tal-Prologu taghlaqx fil-vers 4 jew 5.¹⁰ Din l-inċertezza wasslet biex studjużi oħra esprimew xetticiżmu dwar dawn il-konklużjonijiet.¹¹

L-isfond tad-dinja Griega

Fil-bidu tas-seklu 20, bosta studjużi argumentaw favur l-idea li n-nozzjoni tal-*logos* fil-Prologu hija meħuda mid-duttrina Griega tal-*logos* kif trasmessa mill-kitbiet ta' Filone.¹² Filone jtkellem mil-*logos personalizzat*, bħala l-Kelma Divina, l-ewwel fost l-imwelldin ta' wlied Alla, il-viċi regġent ta' Alla fid-dinja, l-intermedjarju bejn Alla u l-umanità, u bħala dak li kien minn dejjem jew pre-eżistenti.¹³ F'dan ir-rigward, hemm rabta bejn il-ħsieb tal-filosofija Griega u l-Prologu ta' San Ġwann.

Minkejja dan ix-xebh, studjużi oħra warrbu hafna minn dawn l-argumenti minhabba li Filone ma setax ippropona l-kunċett ta' pre-eżistenza tal-*logos* qabel iż-żmien li fih inkiteb it-Testment il-Ġdid. Minbarra hekk, hemm nuqqas ta' parallelizmu eżatt bejn il-kitba ta' Filone u r-referenzi għat-Testment il-Ġdid.¹⁴

L-isfond tad-dinja Lhudija

Numru ta' studjużi oħra jipproponu li l-Prologu ta' San Ġwann jista' jiġi identifikat mat-Tradizzjoni tal-Għerf, speċjalment kif



San Ġwann ma' Marija taħt is-Salib

insibuha mfissra fil-kotba tal-Għerf fit-Testment il-Qadim.¹⁵ L-argumenti favur din il-pożizzjoni huma bbażati fuq l-idea tal-*Logos/Kelma* li toħloq bħalma naqraw fil-ewwel kapitlu tal-ktieb tal-Ġenesi u f'kitbiet oħra tat-Testment

il-Qadim.¹⁶ Fit-tradizzjoni biblika kien hemm żvilupp dwar l-idea tal-*Għerf* (bil-Grieg: *sophia*) bħala figura intermedjarja attiva fil-holqien.¹⁷ Dan nistgħu narawh fil-paralleliżmu li hemm bejn dak li naqraw f'dawn is-siltiet mit-Testment

il-Qadim ma' dak li naqraw fil-Prologu ta' San Ġwann.

Hekk, pereżempju, l-espressjoni li biha jiftaħ l-Evangelju skont San Ġwann: "Fil-bidu kien il-Verb"¹⁸ taqbel ma' testi tat-Testment il-Qadim.¹⁹ Hekk ukoll il-kumplament tal-ewwel vers tal-Evangelju skont San Ġwann "u l-Verb kien ma' Alla"²⁰ hu f'paralleliżmu ma' testi oħra li nsibu fil-letteratura tal-Gherf.²¹ C.H. Dodd saħansitra rnexxielu jidentifika paralleliżmu mit-Testment il-Qadim għal kwazi kull wiehed mit-tmintax-il vers li jiffurmaw il-Prologu.²²

Din il-proposta giet aċċettata minn bosta studjużi ta' dan l-Evangelju, speċjalment fejn tidhol in-nozzjoni tal-*logos* fil-Prologu.²³ Kontra din il-pożizzjoni iżda tibqa' l-mistoqsija kif in-nozzjoni tal-*Gherf* fit-Testment il-Qadim giet mibdula għal dik ta' *logos* fl-Evangelju skont San Ġwann. Bħala tweġiba għal din il-mistoqsija numru ta' studjużi oħra ppurvaw juru li dawn it-tip ta' kwestjonijiet kienu jagħmlu parti mid-dibattitu fi żmien tal-Ġudaizmu Ellenistiku.²⁴

L-isfond Gnostiku

Minbarra dawn iż-żewġ pożizzjonijiet li l-aktar ġew aċċettati minn numru ta' studjużi fir-rigward tal-isfond tal-Prologu ta' San Ġwann, hemm oħrajn

li jzommu li l-Prologu jirrifletti sfond gnostiku jekk mhux ukoll *Mandean*, inkluż l-idea tar-redentur li ġej mis-sema. Din l-idea kienet pprezentata għall-ewwel darba minn Bultmann u komplet tissahħaħ minn James Robinson,²⁵ li jsostnu li hemm mit (*myth*) gnostiku pre-Kristjan li influwenza l-ħsieb nisrani. Din il-pożizzjoni giet sfidata minn studjużi oħra li wrew li d-dokumenti li kien qed juża Bultmann, jekk verament kienu jeżistu, inkitbu wara li nkiteb l-Evangelju skont San Ġwann. Dan ifisser li l-letteratura gnostika kkwotata minn Bultmann kienet influwenzata mill-Evangelju skont San Ġwann u mhux viċi-versa.²⁶

Il-Prologu bħala parti mill-Evangelju

Studjużi oħra, fosthom Craig Evans, D.A. Carson u Craig Keener huma tal-fehma li l-kompożizzjoni tal-Prologu mhijiex riżultat ta' xi għajn li minnu kien qed jieħu l-awtur tar-Raba' Evangelju. Minflok, l-ewwel tmintax-il vers tal-Evangelju huma kompożizzjoni tal-awtur.²⁷ Fid-dawl ta' dan ġie ssuġġerit li jkun aħjar jekk il-Prologu jiġi eżaminat l-ewwel u qabel kollox f'relazzjoni mal-funzjoni tiegħu bħala parti mill-istess Evangelju, permezz tat-teoriji letterarji, retorici u soċjologiċi.²⁸

Hekk pereżempju filwaqt li Bernard ipprova jgħaqqad


il-Prologu mad-diskussjoni wiesgħa filosofika, speċjalment fejn jidhol il-ħsieb tat-Testment il-Qadim, numru ta' studjużi oħra jqisu l-Prologu bħala introduzzjoni formali għall-ideat jew it-temi ewlenin li nsibu fil-kumplament tal-Evangelju. Beasley-Murray huwa fost dawk li jqisu l-Prologu ta' San Ġwann bħala wiehed li jipprovdi direzzjoni lill-qarrej dwar kif għandu jaqra u jifhem in-narrativa żviluppata ta' dan l-Evangelju.²⁹

Fil-fatt, hemm min iddeskriva jew xebbah il-Prologu mal-"overture" mużikali.³⁰ F'dawn il-proposti, l-istudjużi juru kif il-Prologu huwa parti integrali mal-kumplament ta' dan l-Evangelju, anke jekk xi wħud mill-kliem, bħal kelma *logos*, insibuha wżata biss fil-Prologu. Studjużi oħra li jzommu din il-linja ta' ħsieb turi kif l-għan li għalih inkiteb dan l-Evangelju espress fi Ġw 20:30-31 huwa marbut ma' dak li naqraw fil-Prologu, preċiżament f'Ġw 1:14 permezz tar-realtà tal-Inkarnazzjoni tal-*logos*.

Konklużjoni

F'dan kollu toħrog il-mistoqsija tal-kontribut tal-Prologu għall-kumplament tal-Evangelju, bħalma hija l-orijini u d-destinazzjoni ta' Ġesù, il-*logos* inkarnat; ir-rwol ta' Ġesù bħala dak li jirrivela l-Missier; it-tweġibiet ta' fidi jew nuqqas

ta' fidi lejn Ġesù bhala l-Iben ta' Alla; ir-relazzjoni ta' Ġesù ma' figuri oħra li jissemew fin-narrativa tal-Evangelju.³¹ Żgur li l-Prologu jintroduċina mattemi l-kbar li l-Evangelista San Ġwann jiżviluppa matul in-narrativa tiegħu, fosthom id-duwalizmu bejn id-dlam u d-dawl, ix-xhieda ta' Ġwanni l-Battista, it-tema tal-glorja (bil-Grieg: *doxa*) moħbija fil-ġisem/laħam (bil-Grieg: *sarx*) ta' Ġesù; u t-tema ta' wlied Alla għal dawk li jemmnu f'Ġesù.



Ġesù Pantacrator

Referenzi

- 1 Ara per eżempju l-argumenti dwar il-Prologu f'dan il-kuntest fix-xogħol ta' R.N. Longenecker, *New Wine into Fresh Wineskins: Contextualizing the Early Christian Confessions* (Peabody, MA: Hendrickson, 1999), 111-114.
- 2 Ara Charles F. Kent, *The Songs, Hymns, and Prayers of the Old Testament* (London: Hodder & Stoughton, 1914).
- 3 Ara Frederick A. Vanderburgh, *Sumerian Hymns from Cuneiform Texts in the British Museum* (New York: Columbia University Press, 1934).
- 4 Ara S. Van Arnim, *Stoicorum veterum fragmenta* (Stuttgart: Teubner, 1964), 1:121-122.
- 5 L-aktar studju sostenibbli jippreżenta r-relazzjonital-letteratura Ermetika mat-Testment il-Ġdid huwa dak ta' Charles H. Dodd, *The Bible and the Greeks* (London: Hodder & Stoughton, 1934), 99-248. Ara wkoll, Charles H. Dodd, *Interpretation of the Fourth Gospel* (Cambridge: Cambridge University Press, 1953), 10-53. Għall-letteratura Ermetika ara, Hugh G. Evelyn-White, *Hesiod, the Homeric Hymns, and Homeric* (London: Heinemann; Cambridge, MA: Harvard University Press, 1950), 285-463.
- 6 Ara James M. Robinson, ed., *The Nag Hammadi Library in English* (New York: Harper & Row, 1988).
- 7 Ara Larry J. Kreitzer, *Striking New Images: Roman Imperial Coinage and the New Testament World*. *Journal for the Study of New Testament Supplement Series 134* (Sheffield: Sheffield Academic Press, 1996), 69-98.
- 8 Ara l-argumenti ta' Jack T. Sanders, *The New Testament Christological Hymns: Their Historical Religious Background*. *SNTS Monograph Series 15* (Cambridge: Cambridge University Press, 1971), 21.
- 9 Dwar dan ara, Craig A. Evans, *Word and Glory: On the Exegetical and Theological Background of John's Prologue*. *Journal for the Study of New Testament Supplement Series 80* (Sheffield: JSOT Press, 1993), 185.
- 10 Ara Rudolf Bultmann, *The Gospel of John: A Commentary*, trans. G.R. Beasley-Murray et al. (Oxford: Blackwell, 1971), 16-17; Ernst Käsemann, "The Structure and Purpose of the Prologue to John's Gospel," in *New Testament Questions of Today* (Philadelphia: Fortress, 1969), 138-167; Rudolf Schnackenburg, *The Gospel according to St. John*. trans. K. Smyth et al. (London: Burns & Oates, 1968), 1:224-229.
- 11 Ara l-argumenti ta' C.K. Barrett, *The Gospel according to St. John*. 2nd ed. (Philadelphia: Westminster, 1978), 150-151.
- 12 Ara l-istudji ta' Elizabeth Harris, *Prologue and Gospel: The Theology of the Fourth Evangelist*. *Journal for the Study of the New Testament Supplement Series 107* (Sheffield: Sheffield Academic Press, 1994), 196-201; Robert G. Bury, *The Fourth Gospel and the Logos-Doctrine* (Cambridge: Heffer, 1940); Edwin K. Lee, *The Religious Thought of St. John* (London: SPCK, 1950), 74-108.
- 13 Ara James Adam, *The Religious Teachers of Greece* (Edinburgh: T&T Clark, 1909).
- 14 Ara l-argumenti ta' James D.G. Dunn, *Christology in the Making* (Philadelphia: Westminster, 1980), 220-230.
- 15 Għal din il-pożizzjoni ara x-xogħol klassiku ta' J. Rendel Harris, *The Origin of the Prologue in St John's Gospel* (Cambridge: Cambridge University Press, 1917), 1-66.
- 16 Ara pereżempju Salm 33:6; 107:20; 147:15.18; Isa 55:10-11.
- 17 Ara Gherf 9:1-2; 18:14-16.

- 18 Ġw 1:1a.
- 19 Ara Prov 8:22-26; Sir 1:1-19; 24:3-4.
- 20 Ġw 1:1b.
- 21 Ara Gherf 9:4; Prov 8:30.
- 22 Ara Dodd, Interpretation of the Fourth Gospepl, 263-285.
- 23 Fost dawn l-istudjuzi ara Oscar Cullmann, The Christology of the New Testament. trans. S.C. Guthrie u C.A.M. Hall, 2nd (London: SCM, 1963), 248-269; Martin Scott, Sophia and the Johannine Jesus. Journal for the Study of the New Testament Supplement Series 71 (Sheffield: JSOT Press, 1992), 94-115.
- 24 Ara Wilfred L. Knox, Some Hellenistic Elements in Primitive Christianity, Schweich Lectures (London: British Academy, 1944), 44.
- 25 Ara Bultmann, John, 14-18; James M. Robinson, "The Johannine Trajectory," in Trajectories through Early Christianity, eds. Jamees M. Robinson u Helmut Koester (Philadelphia: Fortress, 1971), 232-268.
- 26 Ara Evans, Word and Glory; Peter M. Phillips, The Prologue of the Fourth Gospel: A Sequential Reading. Library of New Testament Studies 294 (London: T&T Clark, 2006), 96-106.
- 27 Ara Evans, Word and Glory, 185, no.3; D.A. Carson, The Gospel according to John. Pillar New Testament Commentary (Grand Rapids: Eerdmans; Leicester: InterVarsity Press, 1991), 111-112; Craig S. Keener, The Gospel of John: A Commentary (Peabody, MA: Hendrickson, 2003), 1:333-334.
- 28 Ara x-xogħol ta' Phillips, The Prologue of the Fourth Gospel; Adesola J. Akala, The Son-Father Relationship and Christological Symbolism in the Gospel of John. Library of New Testament Studies 505 (London: Bloomsbury, 2014).
- 29 George Beasley-Murray, John. Word Biblical Commentary 36 (Dallas: Wod, 1999), 5; Derek Tovey, Narrative Art and Act in the Fourth Gospel. Journal for the Study of the New Testament Supplement Series 151 (Sheffield: Sheffield Academic Press, 1997), 99.
- 30 Ara x-xogħol ta' John N. Sanders u B.A. Mastin, A Commentary on the Gospel according to St. John. Black's New Testament Commentaries (London: A&C Black, 1968), 67, li jqablu l-Prologu mal-overture tal-opra ta' Wagner.
- 31 Fuq dan il-punt ara Warren Carter, "The Prologue and John's Gospel: Function, Symbol, and the Definitive Word," Journal for the Study of the New Testament 39 (1990): 37.

ĠEDDED L-ABBONAMENT TIEGHEK

L-ART *Imqaddsa*
RIVISTA BIBLIKA

TIGDID
L-ART IMQADDSA
2021



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2021

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirciviha.





Ikteb Jew ċempel:

Kummissarjat tal-Art Imqaddsa

8, Triq Santa Luċija,

Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt



Knisja ddedikata li-Tieg ta' Kanna - Ritratt: Andie Mangion